


परमात्मा का स्वरूप

परम पूज्य माताजी श्री निर्मलादेवी के जीवन की एक झलक



परमात्मा के स्वरूप से आत्मा का उद्भव हुआ
और उससे विश्व का सृजन हुआ।

...मूसा

परमात्मा का स्वरूप

('Face of God' का हिन्दी रूपान्तरण)

योगी महाजन

(अनुवादकर्ता : श्री.ओ.पी.चांदना)



लेखक की लेखनी से

“यदि परमात्मा है, तो उनका स्वरूप कैसा है?” परमात्मा के स्वरूप को देखने की उत्कट इच्छा रही है। परन्तु वास्तव में परमात्मा स्वयं को प्रकट नहीं करते। मानव के इतिहास में केवल एक बार महाभारत के युग में यह घटित हुआ, जब युद्ध के मैदान में श्रीकृष्ण ने राजकुमार अर्जुन के सम्मुख अपने विराट स्वरूप को प्रकट किया। कहा जाता है कि मोज़ेज़ ने परमात्मा के आदेश सुने, परन्तु चकाचौंध कर देने वाले प्रकाश में वे परमात्मा के स्वरूप को देख न सके। यद्यपि पीर मोहम्मद को दैवी रहस्योद्घाटन हुआ फिर भी उन्हें परमात्मा के दर्शन नहीं हुये। परन्तु परमात्मा अपने बच्चों को इतना प्रेम करते हैं कि अपने करुणामय स्वभाव के कारण जब धर्म का विनाश होता है उस समय वे स्वयं को प्रकट कर देते हैं, जैसे श्रीराम, श्रीकृष्ण और परमपुत्र ईसा मसीह ने किया। ‘परमात्मा का स्वरूप’ के विषय में यह पुस्तक सृष्टि की कहानी नहीं है और न ही इसमें सर्वशक्तिमान परमात्मा का चित्रण है। यह परमात्मा के प्रेम की सर्वव्यापक शक्ति, श्री आदिशक्ती माताजी श्री निर्मला देवी के साथ प्रेम, श्रद्धा और केवल आनन्द का अनुभव मात्र है। सम्भवतः कोई भी नश्वर प्राणी उनके बहुआयामी रूप को नहीं जान सकता। एक साधारण मनुष्य जो कुछ भी देख सका वह इतना आश्चर्यजनक है कि उसके भौतिक चक्षु श्री माताजी के सभी चमत्कारों को देख पाने में असमर्थ हैं।

उनके जीवन के केवल एक पक्ष की न्यूनतम अभिव्यक्ति करते हुए जो भी त्रुटियाँ हुईं, उनके लिये पूर्ण नतमस्तक होकर मैं उनसे क्षमा याचना करता हूँ।

आलबर्ट आइनस्टाइन ने जब विज्ञान के सामर्थ्य से परे दैवी नियमों के रहस्यों को समझ लिया तो वे मंत्र-मुग्ध रह गये। “मैं केवल इतना समझ पाया हूँ कि मैं कुछ नहीं समझा। मेरा पूर्ण ज्ञान समुद्र तट पर पड़ी कंकरियों के समान है।” किस प्रकार एक दीपक सूर्य के प्रकाश को प्रतिबिम्बित कर सकता है या एक नश्वर मनुष्य अपने सृष्टा के सौन्दर्य का वर्णन कर सकता है? परन्तु अवश्य ही वह

परमात्मा के परम-आनन्द से ओतप्रोत हो सकता है और उसे अन्य लोगों तक पहुँचा सकता है।

परम पूज्य श्रीमाताजी की यह जीवनी भी उसी आनन्द को बाँटने का एक प्रयास मात्र है।

.....योगी महाजन

अनुक्रमणिका

| अनु.क्र. | शीर्षक | पृष्ठ क्र. |
|----------|---------------------------------|------------|
| 1 | प्राचीन भविष्यवाणी चरितार्थ हुई | 7 |
| 2 | शालिवाहन | 10 |
| 3 | बाल्यावस्था | 14 |
| 4 | स्वतंत्रता संग्राम | 16 |
| 5 | विवाह | 18 |
| 6 | युवा उद्यम | 24 |
| 7 | सहस्र दल कमल पुष्पित | 26 |
| 8 | सहजयोग | 29 |
| 9 | प्रेम पंखों पर प्रचार | 36 |
| 10 | श्री गगनगिरी महाराज से भेंट | 46 |
| 11 | जन्मजात वास्तुकार | 48 |
| 12 | कानूनी लड़ाई | 60 |
| 13 | कृषि | 68 |
| 14 | दिव्य अर्थशास्त्री | 70 |
| 15 | महान संगीत संरक्षक | 74 |
| 16 | श्री चरणों में रवि-शशि | 78 |
| 17 | श्री कल्कि | 82 |
| 18 | परिशिष्ट | 85 |

1 : प्राचीन भविष्यवाणी चरितार्थ हुई

‘नाडी ग्रंथ’ नामक प्राचीन ज्योतिष ग्रंथ में महान सन्त भृगु ने भविष्यवाणी की थी कि वर्ष 1970 में एक योग का उदय होगा। उन्होंने उसे मानवीय चेतना (मानव अन्तस) में परिवर्तन का आरम्भ कहा है। उन्होंने कहा कि इससे वैवस्तव (कलियुग से पूर्व का समय) और स्वयं कलियुग का अन्त होगा। तब मानव अपनी सर्वोच्च शक्ति द्वारा शासन करेगा। (अर्थात् अपनी आत्मा द्वारा)। आगे उन्होंने कहा कि वर्ष 1922 में एक योगी (वेंकट स्वामी) की मृत्यु के पश्चात् एक महायोगी जन्म लेंगे। यह महायोगी परमात्मा (परब्रह्म) की सभी शक्तियों से परिपूर्ण होंगे अर्थात् उनमें कर्तृम-अकर्तृम (करने और न करने) की शक्ति होगी। मोक्ष प्राप्त करने के लिये प्राचीन समय में सत्य साधकों को भक्ति, ज्ञान, पातन्जल-योगप्रणाली तथा भिन्न प्रकार के उपाय एवं अनुशासन अपनाने पड़ते थे, तब कहीं वे अपने जीवन के हृदयानुभूत कर्तव्य (इति कर्तव्य) और इसके सही अर्थ को प्राप्त कर पाते थे।

उन दिनों सुप्त कुण्डलिनी को जागृत करके भिन्न सूक्ष्म केन्द्रों से ऊपर चढ़ाने के लिये व्यक्ति को कई प्रकार की तपस्या करनी पड़ती थी, पर इस महायोगी द्वारा बताई गई अद्वितीय योग विधि की कृपा से अब साधक गण मोक्ष के इस आनन्द को अपने जीवनकाल में सहज ही पा लेंगे। कुण्डलिनी के इस उत्थान को वे देख सकेंगे। (बुजेन्द्र ने अपनी मराठी टीका में इसे हितसादेसी, हिस्तसाडोला कहा है) जीते जी समाधि लेकर प्राण त्यागने की आवश्यकता होगी और न ही पुनर्जन्म के बारे में सोचने की। इस योग द्वारा आत्मसाक्षात्कार प्राप्त किये हुए लोगों को रोटी, कपड़ा और आश्रय की चिन्ता न करनी पड़ेगी। शारीरिक और मानसिक रोगों का पूर्णतः उन्मूलन हो जायेगा और ऐसे लोगों को तब अस्पताल जैसी किसी संस्था की आवश्यकता न रहेगी। उनमें सूक्ष्म शरीर की तथा अन्य शक्तियों को विकसित करने की शक्ति आ जायेगी। श्री माताजी निर्मला देवी के जीवन कार्यों में यह सभी

भविष्यवाणियाँ सत्य हुई हैं।

ईसा ने भी कहा है कि, 'मैं परमात्मा से प्रार्थना करूँगा और वे तुम्हें एक अन्य ऐसा आनन्द स्रोत प्रदान करेंगे जो सदा आपके साथ रह सके।' फिर, 'मैं आपको एक पथ-प्रदर्शक, आनन्द स्रोत और उद्धारक भेजूँगा-परम चैतन्य आपको यह सारी चीज़ें सिखाएगा।' श्री माताजी निर्मला देवी का जीवन ईसा के वचन का साकार स्वरूप है।





2 : शालिवाहन

प्राचीन महाराष्ट्र के इतिहास में वर्ष 230 ई.पू. से सन 230 ई.तक चार शताब्दियों का शालिवाहन युग अद्वितीय है। वे कला, साहित्य, वास्तुकला एवं मूर्तिकला के महान संरक्षक थे। उन्होंने वाणिज्य को प्रोत्साहन दिया और रोम जैसे सुदूर स्थान से भी व्यापारियों को आकर्षित किया। वे सम्मान के लिये जीवित रहे और धार्मिक जीवनयापन किया।

उनके पूर्वजों की ओजस्वता के वंश की स्त्रियों में भी अभिव्यक्त हुई। उदाहरणार्थ, पति की मृत्यु पर एक राजकुमारी को जब यह आभास हुआ कि उसके छोटे-छोटे बच्चों के जीवन को खतरा है तो वह आधी रात को साहसपूर्व बच्चों के साथ नंदगाँव शिगवे नदी तैर कर पार कर गई। प्रसादराव साल्वे इसी विस्मयकारी माँ के अद्वितीय पुत्र थे। बुद्धि एवं हृदय की उच्चतम परम्पराओं में उन्होंने अपने पुत्र का पालन किया और एक करुणामय तथा प्रगल्भ व्यक्तित्व को विकसित किया। बड़े होकर वे एक सफल वकील एवं चौदह भाषाओं के विषारद बने। कला, साहित्य एवं विज्ञान के कुशल ज्ञाता, उन्होंने कुरान का हिन्दी में अनुवाद किया। विख्यात स्वतन्त्रता सेनानी, वे केन्द्रीय विधान सभा में एकमात्र ईसाई सदस्य थे। सन 1920 में उनका विवाह जादव वंश की महान विदूषी महिला कॉर्नीलिया से हुआ जो ख्याति में शिवाजी महाराज की माँ जीजाबाई के बाद आती थीं। कॉर्नीलिया के जन्म के समय उनके पिता ने एक स्वप्न देखा कि वह दो बच्चों को जन्म देंगी, इसलिये उन्होंने दो महान फ्रांसिसी क्रान्तिकारियों की माता के नाम पर उनका नाम कॉर्नीलिया रखा।

तीन पीढ़ियों की गौरवाशाली वंश मर्यादाओं का निर्वाह करते हुए नागपुर के विशाल बंगले में शालिवाहन रहते थे। यह बंगला सदैव नन्हें-मुन्ने बच्चों और अध्ययनार्थ छोटे कस्बों से आये चचेरे-ममेरे भाई-बहनों से भरा रहता था।

सम्बन्धियों तथा मित्रों के लिये यह स्थान आतिथ्य से परिपूर्ण था, बैडमिन्टन स्थली और लहलहाता उद्यान विशाल आँगन को पूर्णता प्रदान करते थे।



दैवी कृपा से 1923, 21 मार्च के दिन दोपहर बारह बजे श्रीमाताजी का जन्म मध्य भारत स्थित छिन्दवाड़ा नामक स्थान पर हुआ। मुस्कुराती हुई कान्तिमय बालिका की ओर भय से देखते हुए दादी माँ ने विस्मयपूर्वक कहा 'वह निष्कलंका है', अर्थात् कलंक रहित। निष्कलंक पुल्लिंग है, अतः कन्या को 'निर्मला' नाम दिया गया, अर्थात् निष्पाप।

सोमवार ईस्टर के दिन चमत्कारी बालिका का धूमधाम के साथ दीक्षान्त समारोह (बाप्तिज्म) हुआ। वापसी पर किसी चीज़ से डर कर घोड़े बिदके तथा पूरा रथ क्षतिग्रस्त हो गया। पूरा परिवार बालिका के जीवन के लिये चिन्तित था। बालिका को बिना किसी चोट के, सदा की तरह मुस्कुराते हुए रथ के मलबे के नीचे दो स्वस्थ परिचारिकाओं के मध्य पाया गया।

इतिहास के संकटापन्न क्षणों में हुई अवतरित
प्रथम विश्वयुद्ध के परिणामों से
हुआ विश्व जब विशृंखलित,
द्वितीय युद्ध के मेघ उमड़ रहे थे आकाश में,
बिलख रही थी भारत माँ,
बर्तानवी निरंकुशता के साये में,
भारतीय स्वतन्त्रता संग्राम में,
नये युग का आरम्भ किया उनके जन्म ने,
आदम और ईव की सृष्टि से लेकर
महानतम है उनका अवतरण
मानवोत्थान में।





सोलह वर्ष की आयु में श्रीमाताजी

3 : बाल्यावस्था

सर्वप्रिय निर्मला का शैशव खुशियों से परिपूर्ण था। सभी पशु-पक्षी उसके मित्र थे। कभी-कभी तो वह घर की नौकरानियों को प्रेमपूर्वक डराती थी। क्योंकि सर्प भी प्रेम से सहलाये जाने के लिये उसके हाथों में आ जाते थे। कभी वह घर के एकान्त कोने में अकेले पायी जाती, ध्यान में खोई हुई, आत्मानन्द से दैदीप्यमान मुखाकृति। प्रायः कान्ति उससे फूट पड़ती थी। अपने खेल के साथियों को वह नाटक, संगीत एवं नृत्य के लिये प्रेरित करती। सात वर्ष की आयु में जब उसने श्रीकृष्ण की भूमिका की तो उसकी मधुरता एवं जीवन्तता ने दर्शकों की भीड़ को मन्त्रमुग्ध कर दिया; उसके गरिमामय अभिनय से देवताओं की सम, सहज एवं पूर्ण तादात्म्य की भावना फूट पड़ी। छोटी आयु में ही उसने संगीत एवं कला के लिये अत्यन्त उच्च कोटी की संवेदनशीलता का प्रदर्शन किया। सभी सच्ची एवं स्वाभाविक चीजों से उन्हें प्रेम था। पृथ्वी माँ के स्पर्श का अनुभव करने के लिये वह नंगे पाँव स्कूल जाती। हँसते हुए उनके पिता ने अपने नये ड्राइवर को बताया, 'मेरी बेटी को पहचानना आसान है, केवल वही लड़की अपने जूते हाथों में उठाये होती है।'

छुट्टियों में नन्हीं निर्मला महात्मा गाँधी के आश्रम में चली जाती। उसके आधे भारतीय और आधे मंगोलियन नक्ष-नयनों के कारण महात्माजी उसे 'नेपाली' कहकर पुकारते। आश्रम की सभी गतिविधियों में वे भाग लेतीं तथा उनकी आभामय उपस्थिति महात्मा को प्रेरित करती। गाँधीजी के अधिकतर विषय सन्तुलित उत्पादन, सामाजिक धर्म, सादगी व स्वधर्म एकीकरण 'सहज संस्कृति' की पूर्व कल्पनाएं थीं।

गाँधीजी सहजयोग के सिद्धान्तों से सहमत थे कि धर्म की बनावटी सीमाओं से ऊपर उठने के लिये सभी धर्मों के तत्त्व का एकीकरण किया जाना चाहिये।

सहजयोग को उन्होंने समाधान के रूप में स्वीकार किया और कहा कि उसकी अभिव्यक्ति भारत के स्वतंत्र होने पर ही हो सकती है।

गाँधीजी अति नियमनिष्ठ थे। जैसे वे सभी को प्रातः चार बजे उठाते थे, स्नान करके पूजा पर बुलाते थे। पर उनमें एक गुण था कि वह जो कहते थे उस पर आचरण भी करते थे। इसके विषय में कोई पाखण्ड नहीं होता था। उनके कथनानुसार दुर्व्यवहार करने वाले लोगों पर वे क्रोधित भी हो जाया करते थे और 'छोटी सी बालिका होने के कारण उन्हें शान्त करने के लिये मैं उन पर थोड़ा सा ठण्डा पानी डाल दिया करती थी।' मेरे इस कार्य को वे वास्तव में समझते और कहा करते थे, 'इन सारी बातों में तुम किस प्रकार इतनी शांत रहती हो?' मैं कहती 'यही समाधान है, प्रतिक्रिया द्वारा हम वास्तव में कोई हल नहीं कर सकते, क्षमा स्वयं समस्या का समाधान करती है।'



4 : स्वतंत्रता संग्राम

उच्च शिक्षा ग्रहण करने का समय जब आया तो निर्मलाने चिकित्सा शास्त्र को चुना। उसने जानना चाहा कि मानव का ज्ञान कहाँ तक पहुँच पाया है। परन्तु उनका हृदय देश के स्वतंत्रता संघर्ष में लगा हुआ था। बर्तानवी तानाशाहों के अत्याचार को निस्सहाय होकर जब वे देखती तो उनका हृदय वेदना से कराह उठता। उनकी आत्मा शहीदों के लिये द्रवित हो उठती और विदीर्ण हृदय से कोमल गीतों के रूप में उनकी व्यथा अभिव्यक्त होने लगती:

माँ तेरी जय हो, तेरा ही विजय हो।
तेरे गीत से आज जग ये जीवित हो।।
तेरे गाव के खेत भी गा रहे हैं।
तेरे आज नगरों में जय जय की धून है।।
तुम्हें देख के जगी दीन दुनिया
और वे गा रहीं हैं कि, माँ तेरी जय हो।।
जब आँखों में आँसू, जुबाँ पे थे छाले,
ये दिल गा रहा था, कि माँ तेरी जय हो।।
चितायें हमारी गगन से भिड़ी थीं,
वहाँ लिख रही थी, की माँ तेरी जय हो।
माँ तेरी जय हो, तेरी ही विजय हो,
तेरे गीत से आज जग ये जीवित हो, माँ तेरी जय हो।।

किशोरावस्था में निर्मला ने स्वतंत्रता संग्राम का पूरा कष्ट झेला। सन 1928 से उसके माता-पिता नियमित रूप से जेल में थे। उन्होंने एक नियम बनाया था कि जब वे जेल जाने लगेंगे तो कोई भी आँसू नहीं बहायेगा, क्योंकि ऐसा करना अपमानजनक होगा। माता-पिता ने बच्चों को परस्पर दुःख-सुख समान रूप से

बाँटना सिखाया था। समाज और घर के बीच दोहरे मानदण्ड नहीं थे। खुले मस्तिष्क के होते हुए भी बच्चों का पालन-पोषण परम्परागत रूप से हुआ था, बनावट या समझौते का कोई प्रश्न ही न था। दस वर्ष की आयु से ही माता-पिता की अनुपस्थिति में नन्हीं निर्मला घर की जिम्मेदारी का बोझ अपने कंधों पर ले लेती थी। वह विशेषतया अपने छोटे भाई, बाबा को मातृत्व प्रदान करती थी। सभी के हित की ओर सदा उनका चित्त होता था।

सन 1942 में उन्होंने स्वतंत्रता संग्राम में विद्यार्थियों का नेतृत्व किया और प्रायः जेल जाती रही। एक बार तो बर्तानवी शासकों ने कष्ट देने के लिये उन्हें बर्फ पर लिटा दिया, परन्तु इस प्रकार वे उनके अदम्य उत्साह को दुर्बल न कर सके। चिकित्सा महाविद्यालय से उन्हें निकाल दिया गया और वे अपनी पढ़ाई को पूरा न कर पाईं। एक अनुभवी स्वतन्त्रता सेनानी, विनोबा भावे ने उन्हें स्वतंत्रता संग्राम में भाग लेने से रोकना चाहा, परन्तु उनके पिता ने उन्हें चेतावनी दी कि वे इस वृद्ध व्यक्ति की सलाह पर ध्यान न दें। हड़ताली विद्यार्थियों को रोकने के लिये जब पुलिस आई तो वह अकेली स्वतन्त्रता के नारे लगाती हुई साहसपूर्वक महाविद्यालय के मुख्य द्वार पर रक्षक बन कर पुलिस की बन्दूकों की नालों के सामने अड़ी रहीं। महाविद्यालय के प्रधानाचार्य आश्चर्यचकित होकर इस दृश्य को देख रहे थे, उन्होंने निर्मला की महान शक्ति को महसूस किया।



5 : विवाह

7 अप्रैल 1947 की मंगलमय घड़ी में युवा निर्मला का विवाह भारतीय प्रशासनिक सेवा के प्रमुख सदस्य श्री.चंद्रिका प्रसाद श्रीवास्तव से हुआ। उनके ईसाई होने के कारण निर्मला के ससुराल के लोग आरंभ में कुछ आशंकित थे। परन्तु अपने स्नेही स्वभाव से शीघ्र ही उन्होंने सबका हृदय जीत लिया। गृहलक्ष्मी के आने पर श्रीयुत श्रीवास्तव के पद में आकस्मिक उत्थान हुआ। वे प्रधानमंत्री श्री.लालबहादूर शास्त्री के सचिव बने। शास्त्री परिवार तब श्रीमती निर्मला की सौहार्दता पाने लगा और प्रधानमंत्री स्वयं उनका मशवरा और सान्त्वना खोजते। शास्त्रीजी और श्री.सी.पी.श्रीवास्तव के प्रेम की अभिव्यक्ति शास्त्रीजी की जीवनी नामक पुस्तक में हुई है, जो श्रीवास्तव जी ने उनके विषय में लिखी है। बहुत से कठिन अवसरों पर शास्त्रीजी को सहयोग देकर उन्होंने देश की महान सेवा की।

जब उनके पति भारतीय पोत परिवहन निगम के अध्यक्ष बने तो गृहलक्ष्मी निर्मला अपना समय समुद्री जहाजों में साजसज्जा करके, उनमें अपने प्रेम तथा चैन का स्पर्श देकर व्यतीत करने लगीं। आन्तरिक साज-सज्जा की ओर उनका यह आरम्भ था। समुद्री जहाजों को वे भारतीय शैली में सजाने लगीं और भारतीय शूवीरों के नामों पर उनका नामकरण करने लगीं। छोटे अफसरों के लिये वे खाना बना देती, उनके प्रेम से पोत परिवहन निगम शनैः शनैः एक संगठित परिवार बनता गया और पूरे मेल-मिलाप से कार्य करने लगा। परिणामतः निगम को अत्यधिक लाभ हुये।

समुद्रवर्ती निगम के महासचिव के रूप में श्रीयुत श्रीवास्तव की सत्रह वर्ष की महत्वपूर्ण सेवाओं के लिये संयुक्त राष्ट्र उनका ऋणी है। परिणामतः सत्रह राष्ट्रों ने उन्हें उच्चतम पुरस्कारों से सम्मानित किया तथा इंग्लैंड की महारानी ने उन्हें सामंत की उपाधि दी। इन वर्षों में उनके पति अत्यन्त व्यस्त थे और वे प्रायः अकेली होती थीं, परन्तु उन्होंने इसकी कभी शिकायत नहीं की। कहा कि, 'लम्बा समय साथ-साथ व्यतीत करना आवश्यक नहीं है, परन्तु एक दूसरे के सानिध्य में थोड़े से क्षणों

का भी गहन आनन्द प्राप्त करना आवश्यक है।' आदर्श पारिवारिक सम्बन्ध बनाये रखने की उनकी हृदयेच्छा की अभिव्यक्ति का यह एक मार्ग है। परिवार का महत्व, निस्सन्देह, उनकी आध्यात्मिक शिक्षाओं का सबसे बड़ा पक्ष है और उनका अपना जीवन उसका एक उदाहरण है। ससुराल वाले उनका सम्मान करते थे, सम्बन्धी उन्हें छोड़ते नहीं थे और मित्र सदा उन्हें खोजते रहते थे। उनके पति जब पोट परिवहन निगम के अध्यक्ष थे तो वहाँ के कर्मचारी कहते थे, 'वे हमारे लिये माँ की तरह बहुमूल्य हैं। उन्हीं के कारण हमें सदा यह लगा कि हम एक ही परिवार के सदस्य हैं।'

उनके पति कुछ सौ गाँव के स्वामी अभिजात (जमींदार) वर्गीय परिवार के इकलौते पुत्र थे। परन्तु जब भूमि सीमा निर्धारण कानून बना तो भूमि उनसे ले ली गई और परिवार की सभी शाखाओं को अत्यधिक आर्थिक कठिनाईयों का सामना करना पड़ा। नवविवाहित निर्मला ने लगभग बीस युवा रिश्ते की बहनों को अपने मातृत्वपूर्ण आश्रय में लिया और नौकरियाँ खोजने में उनकी सहायता की और बाद में उनके विवाह किये। उनके तूफानी कार्यक्रमों के मध्य दूर या समीप के, उच्च या निम्न सभी सम्बन्धियों का स्नेहमय स्वागत होता है और वे कभी खाली हाथ नहीं लौटते। उनका चित्त सदा उन लोगों के हित पर लगा रहता है और इसके लिये किया गया कोई भी प्रयत्न उन्हें (श्रीमाताजी) संतुष्ट नहीं करता। अपने बीमार भाई बाला साहब (पूर्व न्यायाधीश, उच्च न्यायालय) को ठीक करने के लिये उन्होंने अपनी तूफानी यात्रा कार्यक्रम में विशेषतया परिवर्तन किया।

श्री.श्रीवास्तव के शब्दों में जब से हम निरन्तर साथ रहने लगे हैं, 'निर्मला एक समर्पित पत्नी है और संकट के अवसरों पर, जो सबके जीवन में आते हैं, वे सदा चट्टान की तरह अड़िग रहीं। उनकी बहुत सी विशेषतायें हैं परन्तु मैं उनमें से केवल कुछ का वर्णन करूँगा। उनका प्रथम और सर्वोच्च गुण उनकी निष्कपटता एवं अबोधिता है। कभी-कभी तो वे अन्य लोगों के छलपूर्ण व्यवहार को समझ ही नहीं पातीं। गरीबों, जरूरतमंदों तथा पीड़ितों के लिये उनका हृदय सच्ची करुणा से परिपूर्ण है।'

भूखे बच्चों का दृश्य वे सह नहीं सकतीं-उनकी आँखों से आँसू बहने लगते हैं। वे अत्यन्त उदार हैं तथा अपनी निजी वस्तुयें दूसरों को देकर उन्हें सच्ची प्रसन्नता प्राप्त होती है। भौतिक पदार्थों का मोह उन्हें बिल्कुल नहीं है। उनकी निजी आवश्यकतायें बहुत कम हैं तथा निजी खर्च नहीं के बराबर। निजी आदतों के मामले में भी वे अत्यन्त असाधारण हैं। बिना किसी कठिनाई के वे किसी भी हालत में रह सकती हैं। अच्छा या बुरा खाना जैसा भी बना हो वे इसे अत्यन्त आनन्द से खाती हैं। उनके पारिवारिक जीवन में दिलचस्प घड़ियाँ भी आईं। एक बार एक व्यापारी ने श्री.श्रीवास्तव को रिश्वत देने का प्रयत्न किया। दीवाली भेंट के आवरण में वह एक डिब्बे में शराब की एक बोतल लपेट कर दे गया। श्री.श्रीवास्तव जब कार्यालय से लौटे और उस डिब्बे को खोला तो भेंट स्वीकार करने के लिये अपनी पत्नी पर बहुत बिगड़े। जब वे टेलीफोन पर उस व्यापारी पर चिल्ला रहे थे उसी समय उनकी पत्नी ने वह शराब नाली में गिराकर उससे मुक्ति पा ली। इसके बाद चैन की साँस आई।

दिल्ली के जातीय दंगों के दौरान एक मुसलमान पति-पत्नी ने उनके राज्ज एवेन्यू बंगले का दरवाजा खटखटाया और शरण माँगी। उनकी निराशाजनक स्थिति को देख कर स्वभावतः श्रीमाताजी ने उन्हें शरण दे दी। उनके पति जब घर लौटे तो उन्होंने इस दुस्साहस में उनका साथ देने से मना कर दिया। परिणामतः समाधान खोजा गया कि इन्हें घर के बाहरी हिस्से में रहने दिया जाए। ये शरणार्थी बाद में प्रसिद्ध सिने कलाकार अचला सचदेव और साहिर लुधियानवी के नाम से प्रसिद्ध हुये। कुछ वर्षों बाद जब श्रीमाताजी दानार्थ धन का आयोजन कर रहीं थीं तो अचला सचदेव ने अपनी सेवायें निःशुल्क अर्पित कीं। वे आज भी श्रीमाताजी की ऋणी हैं।

बहतरवें जन्म दिवस के अवसर पर अपने पति की ईमानदारी की प्रशंसा करते हुए उन्होंने लखनऊ की एक घटना का स्मरण किया, तब उनके पति लखनऊ में मजिस्ट्रेट थे, 'मेरे पति दूसरे व्यक्ति हैं, जिनका जन्म दिन भी आज ही है। वे आज यहाँ नहीं है। उनके लिए ईमानदारी इतनी महत्वपूर्ण थी कि उसके लिये



अपने ब्रेम्पटन स्कवेयर, लंडन स्थित घर में पारिवारिक मित्रों के साथ

उन्होंने सब कुछ बलिदान कर दिया। इस कदर वे निष्कपट हैं कि आप विश्वास नहीं कर सकते। एक दिन मैं पुस्तकालय गई हुई थी, जब मैं वहाँ से निकली तो मूसलाधार बारिश होने लगी। वहाँ पर कोई रिक्शा न था। सरकारी नौकरी होने के कारण आप वास्तव में गरीब होते हैं और अधिक खर्चा वहन नहीं कर सकते। अचानक मैंने पति को एक जीप में आते हुए देखा और रोका। उन्होंने कहा, 'मैं अब रुक नहीं सकता, मैं किसी आवश्यक कार्य से जा रहा हूँ और इस सरकारी जीप में तुम्हें नहीं ले जा सकता।' मैंने कहा, 'कोई बात नहीं, क्योंकि देशभक्ति अत्यन्त महत्वपूर्ण है। अपने देश के लिये यदि आप में सद्भाव नहीं है तो आप कोई अच्छा कार्य नहीं कर सकते। देश का हित करने की इच्छा की संतुष्टी के लिये कोई भी बलिदान पर्याप्त नहीं है।' एक बार एक उच्चाधिकारी उनके घर दोपहर के भोजन के लिये आये। श्री.श्रीवास्तव ने उन्हें कोई तोहफा देना चाहा। श्रीमाताजी ने उन्हें खुर्जा से लाई हुई एक साधारण पक्की मिट्टी की कृति लपेट कर उपहार के रूप में दे दी। इतने बड़े उच्चाधिकारी को इतनी तुच्छ भेंट दिये जाने पर श्री.श्रीवास्तव आश्चर्यचकित रह गये। कुछ वर्ष उपरान्त जब श्रीमाताजी इस उच्चाधिकारी के देश में गईं तो वह स्वयं श्रीमाताजी को लेने आया और जब श्रीमाताजी ने पक्की मिट्टी की उस कृति को विशेष प्रकार के शीशे के कक्ष में सजा हुआ देखा तो उनके

आश्चर्य की सीमा न रही। उच्चाधिकारी ने कहा कि, यह प्रकृतिरचित असाधारण कलाकृति है और इसके लिये उन्होंने श्रीमाताजी के प्रति कृतज्ञता प्रकट की।

सभी स्थितियों में श्रीमाताजी मौन रहतीं और उनकी आंतरिक शांति एवं प्रेम उनके पति के क्रोध को पिघला देते। तब स्वादिष्ट खाने बनाकर वे उन्हें संतुष्ट कर देतीं। अगले दिन श्री.श्रीवास्तव उनके लिये कोई तोहफा लेकर घर लौटते।

कल्पना और साधना श्रीमाताजी की दो प्रिय बेटियाँ हैं। दोनों विवाहित हैं और कल्पना की दो बेटियाँ हैं-आराधना और अनुपमा। साधना का एक बेटा है-आनंद और एक बेटी-सोनालिका।

‘सहस्रार खोलने से पूर्व मैं शुद्ध खादी पहना करती थी। मेरे पति कलैक्टर थे और वे अच्छे वस्त्रों के शौकीन हैं, वे कहते, ‘कम से कम कोई अच्छी चीज़ तो अपना लो।’ मैं कहती, ‘यही सर्वोत्तम है।’ सदा मैं खादी पहनती और उससे मुझे अत्यन्त सन्तोष प्राप्त होता क्योंकि यह मेरा देश है जहाँ गाँवों में लोग खादी बुनते हैं।’



श्री.सी.पी.श्रीवास्तव को नाईटहुड की उपाधि से सम्मानित किये जाने पर लिया गया परिवार का चित्र। (पिछली पंक्ति में-कल्पना और साधना)



6 : युवा उद्यम

युवा पीढ़ी की शक्ति को केन्द्रित कर के राष्ट्र के पुनर्निर्माण एवं विकास कार्य में लगाने के लिये वर्ष 1961 में, 'युथ सोसायटी फॉर फिल्मस' आरम्भ किया। 'युथ सोसायटी फॉर फिल्मस' का मुख्य लक्ष्य मनोरंजन, विशेषतया फिल्मों के शक्तिशाली माध्यम से युवा पीढ़ी में राष्ट्रीय, सामाजिक और चारित्रिक मूल्यों को भर देने के लिये उपयोगी और स्वस्थ मनोरंजन को प्रोत्साहित करना तथा उसका प्रचार करना था।

स्मारिका (Souvenir) में उन्होंने एक आकर्षक लेख लिखा, जिसका सार यह है : 'कलाकार को चाहिए कि अपनी सुरुचि के स्तर की ओर जनता का ध्यान दिलवाये, जनता की घटिया पसन्द के सम्मुख झुक कर अपनी स्वतन्त्रता को बलिदान न करें।' साक्षात्कारी कलाकार यदि शैक्षणिक एवं सामाजिक संस्थाओं से सम्बन्ध बनायें, तभी ऐसा हो पाएगा। ऐसे कलाकारों के विचारों का प्रचार समाचार पत्रों तथा पत्रिकाओं में लेखों द्वारा हो सकता है। नाटक, चलचित्र, आकाशवाणी के माध्यम से भी लोगों को वास्तविक कला को समझने की शिक्षा दी जा सकती है। इस प्रकार कला की गरिमा को बनाये रखा जा सकता है। इन संस्थाओं के माध्यम से जनता से सम्बन्ध बना कर कलाकार की सामाजिकता अधिक तीक्ष्ण और संवेदनशील हो उठेगी और राष्ट्र में तनिक सी बेचैनी या समाज में थोड़ा सा असंतुलन आते ही यह प्रतिक्रिया कर उठेगी। कलाकार यदि गलियों में किसी कुष्ठ रोगी को देख लेगा तो उसका हृदय सहानुभूति से द्रवित हो उठेगा और अपनी कला के माध्यम से वह ऐसे वातावरण की सृष्टि कर देगा जिससे समाजसेवक, चिकित्सक, वैज्ञानिक और राज्याधिकारी कुष्ठ की समस्या का समाधान खोजने के लिये विवश हो जाएंगे। कलाकार यदि अपने देशवासियों को देशभक्तिविहीन या कायर पाता है तो दूसरे लोगों के माध्यम से वह उनके मस्तिष्क पर गहन प्रभाव डाल सकता है। कलाकार की ऐसी प्रेरक शक्ति होती है। वे

परमात्मा की सृष्टि के प्रियतम पुष्प, परमात्मा के मधुरतम स्वप्न और मानव समाज के प्रियतम अंग होते हैं।

सम्भवतः वे नहीं जानते कि उनके दर्शक, पाठक एवं श्रोता उन्हें किस प्रकार प्रेम करते हैं, उनकी पूजा करते हैं और उनका अनुसरण करते हैं।

उनके विचारों ने बम्बई के बहुत से युवा कलाकारों की कल्पना को प्रभावित किया और उन्होंने अपनी प्रतिभा का रुख अभद्र सिनेमा से मोड़ कर कलात्मक फिल्मों की ओर कर लिया। उन्होंने (श्रीमाताजी ने) स्वयं भी एक नाटक लिखा, 'रात पागल हो गई'। वे फिल्म सेन्सर बोर्ड की सदस्य भी रहीं। इस काल में उन्होंने भारतीय फिल्मों के पावित्र्य की रक्षा करने में महत्वपूर्ण भूमिका निभाई।



7 : सहस्र दल कमल पुष्पित

बर्तानवी साम्राज्य का सूर्यास्त हो चुका था। विश्व युद्धों का भी युग समाप्त हो गया था। स्वतन्त्र हुये राष्ट्र अपनी स्वतन्त्रता के प्रारम्भिक वर्षों का आनन्द ले रहे थे। परन्तु एक दुष्ट साम्राज्यवाद परमात्मा के विरुद्ध शस्त्रविहीन युद्ध छेड़कर मानव मस्तिष्क को चुप-चाप दूषित कर रहा था। पश्चिमी विश्व में सिगमंड फ्रॉयड का आसुरी सिद्धान्त आग की तरह से फैल रहा था। यौन स्वतन्त्रता को सभी मानसिक समस्याओं का समाधान माना जा रहा था। धार्मिक परम्पराओं के अभाव और सहयोगी के रूप में स्वतन्त्रता के कारण उन्मुक्त यौन आज के इस युग का उन्माद बन गया। हिप्पी, युप्पी, पंक और नये युग के बच्चों ने सभी प्रचलित नियम बंधनों से नाता तोड़कर नशों, उन्मुक्त यौन सम्बन्धों, तेजाबी संगीत एवं संप्रदायों को अपना लिया। ईसाई चर्च के भ्रष्टाचार एवं पाखण्डों ने इस दुस्साहस को बढ़ावा दिया। युवा पीढ़ी अब न तो उपदेश सुनना चाहती थी और न ही समाज के साथ मेल-मिलाप चाहती थी। वे कुछ खोज रहे थे, पर वे न जानते थे कि क्या खोज रहे हैं। ऋषिकेश से फेरी वाले यौन से पराचेतना, तृतीय नेत्र दर्शन, सर्पणी शक्ति या योग के नाम पर शीघ्रतः प्रभावित करने वाली किसी अन्य विधि को

बेचने के लिये दौड़ पड़े।



इस समय भारत में एक भिन्न ही दृश्य था। पुजारी और सन्यासियों ने परमात्मा को हथिया लिया था। शिक्षा तथा आचरण में अन्तर के कारण मन में कपटाचार का सृजन हुआ। दूसरी

ओर साधु थे जो परमात्मा को प्रसन्न करने के लिये तपस्या करते थे।

अतः पूर्व के बन्धनों तथा पश्चिम के अहम् की समस्याओं के बीच श्रीमाताजी विचार विमग्न थीं कि किस प्रकार आधुनिक साधकों को सामूहिक रूप से आत्मसाक्षात्कार दिया जाए। उन्होंने गुरु नानक के शब्दों को याद किया, 'गहन अंधकार के वातावरण में सत्य की अभिव्यक्ति किस प्रकार की जाए।' परन्तु प्राचीन नल-दमयंती आख्यान में कलि ने राजा नल के सम्मुख कलयुग के महत्व का वर्णन किया है। 'जब घोर कलयुग पृथ्वी माँ को संतप्त करेगा तब आदिशक्ति अवतरित होकर गहन जंगलों, गहरी वादियों तथा अगम्य पर्वतों पर तपस्यारत साधकों को मोक्ष प्रदान करेगी। ये साधक कलयुग में सर्वमान्य लोगों के रूप में पुनर्जन्म लेंगे और उनके गृहस्थ जीवन में ही वे उन्हें आत्मसाक्षात्कार प्रदान करेंगी।'।

श्रीमाताजी ने इन तथाकथित सन्यासियों की कार्यप्रणाली का अध्ययन करने का निर्णय किया। जब वे जबलपुर में अपने भाई से मिलने गई हुई थीं तो रजनीश नामक दर्शनशास्त्र के एक आचार्य ने उन्हें देखा तो इनके सम्मुख साष्टांग लेट गया और आदिशक्ति कह कर इनका गुणगान किया। तब तक श्रीमाताजी अपने दिव्य अवतरण को प्रकट नहीं करना चाहती थीं।

रजनीश को जब पता चला कि उनके पति भारतीय पोत निगम के अध्यक्ष हैं तो उसने अपने बहुत से व्यापारी मित्रों के लिये उनसे कार्य करवाने का प्रयत्न किया। अपना कार्य करवाने के लिये वे उन्हें कहते रहे कि उनके समर्थन से यह कार्य हो जाएगा। अचानक श्रीमाताजी ने एक दिन रजनीश को 4 मई 1970 को बम्बई के निकट नारगोल में होने वाले सेमिनार में जाने की सहमति दे दी। आध्यात्मिकता के नाम पर उसे लोगों को लूटता देखकर श्रीमाताजी को इतना आघात लगा कि वे पूर्णतया विरक्त हो गईं।

पूरी रात उन्होंने समुद्र तट पर विचारते हुए गुज़ार दी और उषःकाल में



असत्य के प्रति घृणा तथा बच्चों की रक्षा करने की करुणा ने उन्हें 5 मई 1970 को ब्रह्माण्ड का सहस्रार खोलने पर विवश कर दिया।

सहस्रार खोलने का वर्णन उन्होंने इस प्रकार किया है, 'हमारे अन्दर स्थित आदिशक्ति परम चैतन्य रूपी कुण्डलिनी को मैंने इस प्रकार स्पष्ट ऊपर उठते हुए देका जैसे दूरबीन से देख रही हूँ। और तब मैंने पूरे सहस्रार को खुलते हुए देखा और किरणों की एक मूसलाधार वर्षा मेरे सिर से निकल कर चारों तरफ फैलने लगी। मुझे लगा कि मैं समाप्त हो गई हूँ, मुझमें कुछ भी शेष नहीं है। केवल परमात्मा की कृपा है। मैंने यह सब अपने साथ घटित होते हुए देखा।'

यह सहजयोग का श्रीगणेश था, उस कार्य का प्रारम्भ जिसे पूरा करने के लिये वे अवतरित हुईं और जिसे केवल आदिशक्ति ही पूरा कर सकती थीं।




8 : सहजयोग

अब तक हमने केवल अहं की शक्ति का ही प्रयोग किया है क्योंकि प्रेम की शक्ति को हमने पहचाना नहीं। प्रेम दिव्य शक्ति है और सहजयोग हमें इसका उपयोग सिखाता है। धर्म को परमात्मा से जोड़ने का विचार मिथ्या है। धर्म के माध्यम से आपका सम्बन्ध परमात्मा से नहीं हो सकता, क्योंकि धर्म केवल मानसिक क्रिया है। हमारे अन्दर कोई ऐसी शक्ति नहीं, जो हमारी स्वच्छन्दता को नियंत्रित कर सके। उदाहरणतया ऐसी कोई शक्ति नहीं जो हमें नशे या शराब आदि का सेवन करने से रोक सके। परन्तु हमारे अन्तस्थित यन्त्र अर्थात् कुण्डलिनी के माध्यम से व्यक्ति अपने सृष्टा से योग का अनुभव कर सकता है और इस स्थिति को बनाये रखने के लिये आवश्यक नियम भी विकसित कर सकता है। सहजयोग हमें सामूहिक चेतना के स्रोत से जोड़ने वाला विज्ञान है। श्रीमाताजी कुण्डलिनी को जागृत करके इसे परमात्मा के प्रेम की सर्वव्यापी शक्ति से जोड़ देती हैं।

सहज (सह+ज) अर्थात् आपके साथ जन्मा (अन्तर्जात)। कोई भी चीज़ जो अन्तर्जात है उसकी अभिव्यक्ति बिना किसी प्रयत्न के होगी। यह प्रयत्नविहीन, स्वतः और सहज है। उदाहरण के रूप में एक बीज अंकुरित होकर पेड़ बनाता है, उस पर फूल खिलते हैं और फूल फलों में परिवर्तित हो जाते हैं। मानव प्रयत्न बीज के पेड़ में परिवर्तित होने की इस प्रणाली को नहीं बदल सकता। माली केवल पेड़ के विकास की देखभाल कर सकता है। इसी प्रकार हमारे उत्थान की ओर अग्रसर होने के लिये चेतना के विकास की प्रणाली भी स्वतः ही घटित होती है।

भ्रूण जब माँ के गर्भ में होता है तो परमात्मा के प्रेम की सर्वव्यापी शक्ति से निकली हुई चेतन किरणें उसके मस्तिष्क को प्रकाशित करने के लिये उसमें से गुजरती हैं। मस्तिष्क का आधार समपार्श्व (प्रिज़्म की शकल का) होने के कारण किरण समूह जब इस पर पड़ता है तो नाड़ी तंत्र के चार पहलुओं के अनुरूप यह

सूक्ष्म प्रणाली से
शिशु का व्यक्तित्व
विकास



प्रकाश चार भिन्न दिशाओं में मुड़ जाता है। वे मार्ग निम्न हैं :

- 1) परानुकम्पी नाड़ी तन्त्र (पॅरासिंपथेटिक नाडी संस्था)
- 2) सिंपथेटिक नाडी तन्त्र (दायाँ)
- 3) सिंपथेटिक नाडी तन्त्र (बायाँ)
- 4) मध्य नाड़ी तन्त्र

यह किरण समूह जब तालु अस्थि पर पड़ता है तो तालु को भेदकर सुषुम्ना मार्ग से पूरे मज्जका में प्रवेश कर जाता है। मज्जका मार्ग में एक सूक्ष्म सूत्र जैसी रेखा

छोड़ कर यह ऊर्जा (शक्ति) मेरू रज्जू के छोर पर स्थित त्रिकोणाकार अस्थि (मूलाधार) में साढ़े तीन लपेटों में बैठ जाती है। मस्तिष्क के केन्द्र ब्रह्मरन्ध्र या सहस्रार में से प्रवेश करके यह सूक्ष्म शक्ति छः अन्य केन्द्रों, जिन्हें हम चक्र कहते हैं, की ओर अग्रसर होती है। रिढ़ की हड्डी पर सुषुम्ना मार्ग में इस सूक्ष्म शक्ति की स्थूलाभिव्यक्ति परानुकम्पी नाड़ी प्रणाली के रूप में तथा चक्रों की अभिव्यक्ति मेरू रज्जू के बाहर के केन्द्रों के रूप में होती है। इसे स्वचालित नाड़ी तन्त्र या स्वतः चलने वाली प्रणाली भी कहते हैं, यह प्रणाली उस एक पेट्रोल पम्प की तरह है जो दिव्य प्रेम के पेट्रोल से हमें परिपूर्ण कर देती है। परन्तु ज्यों ही मानव शिशु जन्म लेता है और उसका नाभि सूत्र टूटता है तो सुषुम्ना पर एक रिक्ति बन जाती है। इस रिक्ति को जेन प्रणाली में रिक्त स्थान (वॉइड) और भारतीय प्रणाली में माया या भवसागर कहते हैं।

बाद में जब अहम् और प्रति-अहम् गुब्बारों की तरह से मानव मस्तिष्क के बायें और दायें अनुकम्पी नाड़ी प्रणाली को तालु मार्ग पर ढक लेते हैं, तब तालु मार्ग की हड्डी कठोर हो जाती है और दिव्य प्रेम की सर्वव्यापी शक्ति से पूर्णतया सम्बन्ध-विच्छेद हो जाता है। तब मानव स्वयं को एक पृथक अस्तित्व के रूप में पहचानता है तथा 'मैं' (अहम्) की चेतना सर्वोपरि हो जाती है। यही कारण है कि मानव अपनी विश्वव्यापी अचेतनता को नहीं जानता, जहाँ से वह अहम् द्वारा चालित होता है।

अनुकम्पी नाड़ी प्रणाली की सृष्टि इस सर्वव्यापी शक्ति को उपयोग करने के लिये की गई है। दो प्रणालियाँ हैं-बायीं और दायीं। मज्जका तन्तु में सूक्ष्म रूप से इस ऊर्जा को ले जाने वाले दो मार्ग हैं, जिन्हें इड़ा और पिंगला के नाम से जाना जाता है। दायीं भाग गतिशील चेतना की आकस्मिताओं को देखता है और बायीं भाग अवचेतन मस्तिष्क या मनस की देखभाल करता है। सहजयोग की खोज के बाद मानवीय चेतना को उच्च स्तर तक परिवर्तित कर पाना संभव हो गया है।


व्यक्ति खुली आँखों से कुण्डलिनी को मूलाधार पर स्पन्दित होते देख सकता

है और मेरू रज्जू (रीढ़) पर भिन्न चक्रों के अस्तित्व को अपनी अंगुलियों से महसूस कर सकता है। पहले सुषुम्ना के अन्दर की रिक्ति को भर पाना अत्यन्त कठिन कार्य था। अब अनुभव किया जा रहा है कि दिव्य प्रेम की चैतन्य शक्ति से इसे भरा जा सकता है। तेजस्वी माँ की तरह कुण्डलिनी उठती है तथा बच्चे (साधक) को बिना कष्ट दिये ब्रह्मरन्ध्र (तालु भाग) का भेदन करती है।

दो विचारों के बीच के समय (विलम्ब में), क्षण भर में यह घटित हो जाता है। यदि साधक रोगी या अनुकम्पी नाड़ी तन्त्र की अवाञ्छित गतिशीलता के कारण उसके चक्र अवरुद्ध हैं तो भी कुण्डलिनी सभी की व्यक्तिगत माँ एवं प्रेम, ज्ञान और सौन्दर्य का अवतरण होने के कारण, बिना कोई कष्ट दिये बच्चे को पुनर्जन्म देकर सुन्दरतापूर्वक अपने प्रेम को प्रकट करती है।

ज्योंही व्यक्ति का चित्त अपनी आन्तरिक चेतना की ओर जाने लगता है, वह अन्य लोगों की कुण्डलिनी को भी उठा सकता है। अन्य लोगों में कुण्डलिनी, इसके स्वभाव तथा स्थिति का ज्ञान उसे होने लगता है। इस प्रकार सामूहिक चेतना स्थापित होने लगती है। व्यक्ति एक सर्वव्यापक अस्तित्व बन जाता है। प्रेम की शक्ति इतनी गतिशील और महान है कि अंगुलियों के हिलने मात्र से हजारों लोगों की कुण्डलिनी उठ जाती है। यह स्वर्णिम युग-सत्ययुग के आगमन के चिन्ह हैं।

सहजयोग मानव की समस्याओं को संतुलित करता है, इन्हें निष्प्रभावित कर व्यक्ति को इनसे छुटकारा दिलाता है तथा मानवता का सम्बन्ध परमात्मा से कराता है। शुद्ध हृदय से आदिशक्ति (माताजी श्री निर्मला देवी) की पूजा करने वाले हजारों लोगों ने कैंसर, मिर्गी, पक्षाघात, अस्थमा, हृदयशूल, उच्च रक्तचाप तथा कई अन्य मनोदैहिक रोगों से मुक्ति पा ली है। सहजयोग द्वारा अस्थमा, उच्च रक्तचाप तथा श्वासनली सम्बन्धी रोगों के इलाज पर शोध के लिये दिल्ली विश्वविद्यालय ने तीन चिकित्सकों को एम.डी. की उपाधि प्रदान की है। अपने शोध पर प्रोफेसर यू.सी.राय ने 'मेडिकल साइंस एनलाटेंड' नामक पुस्तक लिखी है। आजकल चैतन्य लहरियों के माध्यम से रक्त कैंसर को ठीक करने के लिये



शोध कार्य चल रहा है।

ज्यों-ज्यों लोग अपने आत्मसाक्षात्कार को स्थापित करने लगे, उनकी रोटी, कपड़े और आश्रय की भौतिक समस्याओं का चमत्कारिक रूप से समाधान होने लगा। यहाँ तक कि श्रीमाताजी की फोटो से बहने वाली दिव्य लहरियों ने रोगियों को ठीक कर दिया। फिर भी एक साधारण व्यक्ति को वे अपने घरेलू कामकाज में संतुष्ट, समर्पित गृहणी की तरह प्रतीत होती हैं। यह उनकी माया है क्योंकि वे महामायामयी हैं।

चैतन्य लहरियों से वे लोगों को अनुभव करती हैं। प्रायः जब अनुयायी उनसे मिलने आते हैं और अभी घर से बाहर ही होते हैं, श्रीमाताजी को उनकी चैतन्य लहरियाँ महसूस हो जाती हैं और वे जान जाती हैं कि कौन आ रहा है। किसी भिन्न स्थान पर बैठे हुए व्यक्ति को भी अपने चित्त द्वारा या उसके फोटो के माध्यम से चैतन्य लहरियाँ पहुँचाना संभव है। उदाहरणार्थ इंग्लैंड में अपने एक शिष्य की चैतन्य लहरियाँ देख कर उन्होंने बताया कि उसके पिता को हृदय रोग की समस्या है। शिष्य ने जब अपनी माँ को टेलीफोन किया तो उसे पता लगा कि उसके पिता को हाल ही में हृदयाघात हुआ है। श्रीमाताजी ने अपना चित्त उसके हृदय पर डाला तो अगले ही दिन उसका टेलीफोन आया कि चमत्कारिक रूप से रोग ठीक हो गया है।

चैतन्य लहरियों के माध्यम से पूर्ण सत्य की पुष्टि की जा सकती है। आपके प्रश्न पूछने पर यदि ठण्डी लहरियाँ आयें तो यह सत्य की पुष्टि करती हैं और यदि चैतन्य लहरियाँ गर्म हों तो यह असत्य की ओर इशारा करती हैं। उदाहरणार्थ चित्र के सम्मुख जब यह प्रश्न पूछा जाये कि, 'क्या ईसा मसीह परमात्मा के पुत्र थे?' ठण्डी लहरियाँ बहने लगती हैं, या एक अन्य प्रश्न कि, 'श्रीमाताजी क्या आप ही ईसा द्वारा बतायी गई आदिशक्ति हैं?' हाथों में ठण्डी चैतन्य लहरियाँ बहने लगती हैं और इस बात की पुष्टि करती हैं कि यह पूर्ण सत्य है।





9 : प्रेम पंखों पर प्रचार

चीन की एक पुरानी कहावत है कि, 'पहले कदम से दस हजार मील की यात्रा का आरम्भ हो जाता है।' सहजयोग का आरम्भ बम्बई और दिल्ली के मुठ्ठी भर साधकों से हुआ। मित्रगण अपने घरों में छोटी-छोटी सभाओं का आयोजन करते जहाँ श्रीमाताजी आत्मासाक्षात्कार प्रदान करतीं। अपने विषय में वे बहुत कम बतातीं परन्तु साधकों के चक्रों को स्थापित करने के लिये अथक घंटों तक कार्य करतीं।

शनैः शनैः उन्होंने सार्वजनिक कार्यक्रमों में सामूहिक साक्षात्कार देना शुरू किया। सहजयोगियों की संख्या कुछ सौ तक पहुँच गई और दिल्ली तथा बम्बई में सहजयोग केन्द्र स्थापित हो गए। श्रीमाताजी संख्या की अपेक्षा साधकों की योग्यता पर अधिक ध्यान देतीं। आत्मसाक्षात्कार प्रदान करने के लिये किसी से कोई पैसा लिये बिना अपने धन को खर्च करते हुए उन्होंने सहजयोग आरम्भ किया।



अमरिीकी साधकों को कुगुरुंओं के कुचक्रों से बचाने के लिये वह बहुत उत्सुक थीं, क्योंकि इससे उनका विनाश हो रहा था। सन 1972 में उन्होंने अपनी सोने की चूड़ियाँ बेच डालीं और अमरीका के लिये चल पड़ीं। खुल्लम-खुल्ला उन्होंने कुगुरुंओं का अनावरण किया और चेतावनी दी कि अमरीका में प्रचलित उन्मुक्त और विकृत यौन सम्बन्धों के कारण कोई घातक बीमारी वहाँ फैल सकती है। परन्तु वहाँ के लोगों पर स्वच्छन्दता का इतना नशा था कि इन्होंने इस बात की ओर कोई ध्यान नहीं दिया और कुछ ही वर्षोंपरान्त वहाँ एड्स रोग फूट पड़ा। अमरीका की इस दुर्दशा पर वे बहुत खिन्न थीं और समुद्री जहाज से भारत वापिस आते हुए उनका हृदय अपने बच्चों की रक्षा करने के लिये तड़प उठा। उन्होंने लिखा:

ओ मेरे पुष्प सम बच्चो, तुम जीवन से नाराज़ हो,
 नन्हें शिशियों की तरह, माँ जिनकी अंधेरे में खो गई।
 निष्फल यात्रा के अन्त की निराशाभिव्यक्ति
 के कारण रुष्ट हो तुम,
 सौन्दर्य की खोज में, असौन्दर्य ओढ़े हो तुम।
 सत्य के नाम पर असत्य का नाम लेते हो तुम।
 प्रेम प्याला भरने की खातिर
 भावनायें बहाते हो तुम।
 मेरे मधुर-मधुर बच्चो, स्वयं से, अपने अस्तित्व से,
 और साक्षात् आनन्द से युद्ध रत हो,
 किस प्रकार शान्ति प्राप्त कर सकते हो तुम।
 शान्ति की बनावटी नकाब और त्याग के प्रयत्न काफी हुए,
 अपनी करुणामयी माँ की गोद में,
 कमल की पंखुड़ियों पर अब करो विश्राम।
 सुन्दर पुष्पों से सजाऊंगी जीवन तुम्हारा।
 दिव्य प्रेम से तुम्हारे मस्तका का करूंगी अभिषेक,



कष्ट तुम्हारे अब मुझसे सहन होते नहीं
आओ डुबो दूं तुम्हें आनन्द सागर में,
डुबो दो अपने अस्तित्व को एक महान अस्तित्व में।
जो आत्मा के बाह्यदल पुंज में मुस्करा रहा,
सदा तुम्हें छेड़ने के लिए, रहस्यमय ढंग से छुपा हुआ।
चेतन हो कर देखो उसे, दिव्य आनन्द से अपने रोम-रोम को
चैतन्यित करता हुआ, पूर्ण ब्रह्माण्ड को प्रकाश से भरता हुआ।



सन 1974 में श्रीमातार्जीच्या के पति सर्वसम्मति से आंतरराष्ट्रीय समुद्रवर्ती संस्था के महासचिव चुने गए। श्रीमाताजी ने लंदन में अपना घर बना लिया। उन्हें वहाँ कठिन राजनैतिक जीवन, अनगिनत लोगों के आगमन और सरकारी यात्राओं को सहन करना पड़ा। बर्तानवी अहम् को वे न समझ सकीं। व्यस्त राजनैतिक जीवन के मध्य सात हिप्पियों से उन्होंने वहाँ सहजयोग आरम्भ किया और उनकी रक्षा के लिये तीन वर्षों तक उन पर अथक परिश्रम किया, यहाँ तक कि भोजन के

लिये भी उन्हें धन दिया।

धीरे-धीरे उनके प्रयत्न फलीभूत हुए और विलियम ब्लैक की भविष्यवाणी के अनुसार लेम्बेट घाटी में पहले आश्रम की स्थापना हुई। नये येरूशलम की सृष्टी आरम्भ हुई। सहजयोग ने आपेक्षित छलांग लगाई यद्यपि इसमें कोई सदस्यता, संस्था, कार्यालय या कार्यकारी न थे। प्रेम पंखों पर सहजयोग यूरोप और आस्ट्रेलिया में फैला।



हर साल वे कुछ महीनों के लिये वापस आतीं और महाराष्ट्र के गाँवों में कार्य करतीं। उनका हृदय भारत की जनता के साथ था और आने वाले 15 वर्षों में उनका कार्यक्षेत्र प्रायः गाँवों तक ही सीमित रहा। कभी-कभी वह बैलगाड़ी से गाँवों की यात्रा करतीं और फिर अगले गाँव के लिये पैदल चल देतीं।

वह फर्श पर या सर्वसाधारण चारपाई पर सोतीं। सादा खाना खातीं, नदी में स्नान करतीं-शारीरिक सुखों का उनके लिए कोई महत्व ही न था। आत्मा के सुख ही उन्हें आनन्द प्रदान करते।

महाराष्ट्र की भूमि सन्तों से आशीर्वादित है। वहाँ के लोग गरीब हैं परन्तु उनकी आत्मा धनी है और चैतन्य लहरियों के प्रति अति संवेदनशील है।

राहुरी से लेकर पुणे तक, सभी ग्रामवासियों ने सामूहिक आत्मसाक्षात्कार प्राप्त किया। प्रायः वे पाँच सौ विदेशी सहजयोगियों को भिन्न-भिन्न स्थानों की चैतन्य लहरियों का आनन्द लेने के लिये अपने साथ यात्रा पर ले जातीं। जब शाम को वे लौटतीं तो आकाश गुलाबी चमक से आच्छादित चैतन्य लहरियों से परिपूर्ण होता।

सन 1980 तक सहजयोग सभी महानगरों में फैल गया। श्रीमाताजी ने भारत के राष्ट्रपति श्री.संजीव रेड्डी के हृदय रोग को ठीक किया और उन्होंने दिल्ली में पहले आश्रम के लिये स्थान की स्वीकृति दी। पक्षाघात से पीड़ित दिल्ली के एक चिकित्सक पूर्णतया: रोगमुक्त हो गये। देहरादून में रक्त कैंसर से पीड़ित एक वास्तुकार (Architect) मौत के मुँह से लौट आए। बम्बई के एक सिविल इंजीनियर की जिगर की घातक बीमारी ठीक हो गई। लोगों के अपने अनुभवों से सहजयोग पूरे भारत में फैल गया था, इस कार्य के लिये न तो समाचार पत्रों में प्रचार हुआ और न ही इसके लिए धन उपलब्ध था। इस पवित्र कार्य के लिए भारतीय समाचार पत्रों के पास तो सराहना का एक शब्द भी न था।



कौलालम्पुर में पाँच सौ लोग श्रीमाताजी के पास भिन्न रोगों को ठीक करवाने के लिये आए। श्रीमाताजींनी ने पृथ्वी माँ से सहायता माँगी। सभी लोगों को नंगे पाँव पृथ्वी पर खड़ा करके पृथ्वी को चैतन्यित करते हुए श्रीमाताजी ने धरा माँ से प्रार्थना की कि उन सबकी अशुद्धियों का भार अपने अन्दर खींच लें। पृथ्वी अपवित्र लहरों को सोखती है और लोग चैन का अहसास करने लगते हैं। उन सबने अपने हाथों में शीतल लहरियों का अनुभव किया।

बम्बई में एक व्यक्ति अपने व्यसनी पुत्र को श्रीमाताजी के पास ले आया। श्रीमाताजी ने उसे आत्मसाक्षात्कार दिया, लड़का सारी रात शान्तिपूर्वक सोया और उसके बाद उसे कभी हशिश सेवन की इच्छा न हुई। एक तंग आई पत्नी अपने

शराबी पति को एक कार्यक्रम में ले आई और रातों-रात उसने शराब पीना छोड़ दिया। गठिया रोग का एक रोगी आत्मसाक्षात्कार पाने के आधे घंटे बाद बिना किसी सहारे के चलने लगा। चक्षुहीन देखने लगे और बहरों को सुनाई देने लगा। उनके चमत्कारों की कहानियाँ पूरे विश्व में फैल गईं और सहजयोग की जड़ें दक्षिण अमरीका, ऑस्ट्रेलिया, न्यूजीलैण्ड, अफ्रीका, उत्तरी अमरीका, तुर्की और सुदूर पूर्व देशों में फैल गईं।

वर्ष 1989 में राष्ट्रपति गोर्बाचेव की ग्लासनॉस्त और परेस्त्रोइका नीतियों के कारण लौह आवरण हट गया। अपने अद्वितीय नीति में गोर्बाचेव ने जनसाधारण के लिये आध्यात्मिक सिद्धांतों को भी जोड़ना चाहा। उन्होंने सोवियत दूतावास को भारतीय आध्यात्मिक आंदोलनों का अध्ययन करने का आदेश दिया गया। दूतावास ने ऋषिकेश और पुणे में अपने दूत भेजे। रजनीश को इसकी भनक पड़ गई और उसने रूसी अधिकारियों को प्रभावित करने का भरसक प्रयत्न किया। इसी दौरान बी.बी.सी. द्वारा प्रसारित सामूहिक यौन गतिविधियों की एक पुरानी फोटो क्रेमलिन के हाथ लग गई और किसी दहकती हुई ईंट की तरह से रजनीश का प्रस्ताव छोड़ दिया गया। अगस्त 1989 में सोवियत स्वास्थ्य मंत्रालय ने अपने स्वास्थ्य कार्यक्रमों में सुधार लाने के लक्ष्य से श्रीमाताजी को सहजयोग आरम्भ करने के लिये आमंत्रित किया।

आने वाले चार वर्षों में सहजयोग दावानल की तरह तेजी से फैला। मास्को, सेंट पीटर्सबर्ग, तेलियाती और कीव महानगरों में एक लाख से भी अधिक सहजयोगी हैं। तीस-तीस हजार लोगों से खचाखच भरे खेल के विशाल स्टेडियमों में श्रीमाताजी के कार्यक्रम हुए।

सोविएत संघ के टूटने के पश्चात् वहाँ के सभी राष्ट्रों को भयंकर आर्थिक संकटों का सामना करना पड़ा। कारखाने पूर्णतया बन्द हो गये और आवश्यकता की वस्तुएं और भोजन की बहुत कमी हो गई। पश्चिमी राष्ट्र अभी तक अपनी नीतियों का निर्णय न कर पाये थे। श्रीमाताजी अत्यन्त चिन्तित थीं, उन्होंने 14

PROTOCOL

of intent between the Ministry of Health USSR
and the Life Eternal Trust International to
cooperate in the field of Research of Sahaja
Yoga method in the USSR.

Moscow

August 9, 1989.

Meeting between Mr. V.I. Ilyin, representative of Main Administration for science and medical technologies of the USSR Ministry of Health and Mrs. Sri Mataji Nirmala Devi, Mr. Yogeshwar Mahajan, Mr. Brian Wells, Mr. Bogdan Shilovych, representatives of the Life Eternal Trust International has been held in the USSR Ministry of Health on August 4, 1989. Both sides have drawn up mutual opinion on the problem.

1. Sahaja Yoga techniques proposed by the representatives of the Life Eternal Trust International are based on ancient traditions of oriental (Indian) medicine. Those methods may be of great interest for different specialists in the field of medicine.

Broad application of Sahaja Yoga methods in the USSR requires profound scientific investigations and clinical trials.

2. The participants believe it's possible to define specific forms for cooperation during 1989.

V.I. Ilyin
Main Administration
for science and medical
technologies
Ministry of Health
USSR

Yogeshwar Mahajan
Life Eternal Trust
International

सोवियत संघ ने अपने चिकित्सा क्षेत्र में सहजयोग की स्थापना के लिए श्रीमताजी के 'लाईफ इटर्नल ट्रस्ट' के साथ ऐतिहासिक नियमाचार पत्र पर हस्ताक्षर किये।

नवम्बर 1993 को मास्को में एक पूजा में वहाँ के लोगों को महालक्ष्मी तत्व से आशीर्वादित किया। उनके प्रेम से रूस के लोगों के हृदय द्रवित हो उठे कि इस संकट की घड़ी में भी उनकी देवी माँ उन्हें भूली नहीं और इतनी भयंकर ठण्ड में भी उनकी प्रार्थना का उत्तर देने के लिये वे यहाँ चली आईं। उन्होंने कुँवारी मरिया के रूप में उनकी पूजा की और कहा, 'माँ, इतने वर्षों से हम आपकी प्रतीक्षा कर रहे थे। एक प्राचीन भविष्यवाणी से हम जान चुके थे कि पूर्व की भूमि से रूसी माँ

हमारी रक्षा करने के लिये आयेंगी।’

मास्को के एक चिकित्सा सम्मेलन में छः सौ डॉक्टर उपस्थित थे। ज्योंही श्रीमाताजी ने प्रवचन शुरू किया, उन सब ने प्रार्थना की कि पहले उन्हें आत्मासाक्षात्कार प्रदान किया जाए। नई दिल्ली में रूसी राजदूत ने उन्हें सम्मानित किया और अपने देश की संकट की इस घड़ी में सहायता करने के लिये उनके प्रति कृतज्ञता प्रकट की। 12 नवंबर 1993 रोजी सेंट पिट्सबर्ग में ‘पेट्रोवेस्किया अकादमी ऑफ साइन्स अँड आर्टस्’ ने श्रीमाताजी को अवैतनिक सदस्य के पद से सम्मानित किया। अकादमी ने ऐसा ही सम्मान एलबर्ट आइन्स्टीन को भी प्रदान किया था, परन्तु अकादमी के अध्यक्ष ने कहा कि आइन्स्टीन ने निर्जीव पदार्थ पर कार्य किया था पर श्रीमाताजी का कार्य उनके (आइन्स्टीन) कार्य से कहीं महान् है क्योंकि यह मानव को शान्ति प्रदान करता है। 14 सितम्बर 1994 को अकादमी ने सहजयोग के साथ एक वैज्ञानिक सम्मेलन का आयोजन किया। प्रमुख वैज्ञानिकों ने सहजयोग को ‘मूल विज्ञान’ के रूप में स्वीकार किया और घोषणा की कि विज्ञान सहजयोग के स्तर पर अभी तक प्रगति नहीं कर सका है।



12 नवंबर 1993 रोजी सेंट पिट्सबर्ग में ‘पेट्रोवेस्किया अकादमी ऑफ साइन्स अँड आर्टस्’ ने श्रीमाताजी को अवैतनिक सदस्य के पद से सम्मानित किया।

रूस के बाद सहजयोग रूमानिया, पोलैंड, हंगरी और चैकोस्लोवाकिया में फैला। 1993 में श्रीमन्त आयातुल्ला मेहंदी रूहानी, जो कि शिया मुसलमानों के चार सम्माननीय अगुआओं में से एक हैं, ने श्रीमाताजी को परमात्मा के अवतरण के रूप में पहचाना और उनसे आत्मसाक्षात्कार प्राप्त किया। 1994 में फ्रांस ने सहजयोग को धर्म के रूप में सरकारी मान्यता प्रदान की। सन 1994 में ब्रैज़िलिया यात्रा के दौरान वहाँ के मेयर ने वायुयान पर उनका स्वागत किया और नगर की चाबियाँ उन्हें भेंट की। श्रीमाताजी ने चाबियों के लिये उनका धन्यवाद किया और अपने पवित्र हृदय से लगाकर कहा, 'हार्दिक धन्यवाद, मैं इन्हें अपने हृदय में स्थान दूँगी।'।'

जनसभाओं में श्रीमाताजी धर्मान्धता को साधक के आध्यात्मिक विकास में बाधा कहते हुए इसकी स्पष्ट रूप से निन्दा करती हैं। वे कहती हैं, 'मैं यहाँ वोट लेने नहीं आई हूँ, आपको सत्य बात बताने आयी हूँ।' जब सहजयोगी उनकी सुरक्षा की चिन्ता करते हैं तो पुनः विश्वस्त करने वाली मुस्कान के साथ वे उत्तर देती हैं, 'विश्व की पूरी घृणा से प्रेम कहीं अधिक शक्तिशाली है। चिन्ता मत करो, इस जीवन में कोई क़ूसारोपण नहीं है। इस बार नाटक बिल्कुल भिन्न होगा। क्या आपने देखा नहीं कि किस प्रकार बुरे लोग मेरे सामने आकर काँपने लगते हैं?'

उनकी एक अनअपेक्षित किन्तु आनन्ददायी विशेषता है उनकी अद्वितीय विनोदशीलता। जनकार्यक्रमों के पश्चात् उनके चारों ओर सहजयोगी फर्श पर घंटों बैठकर उनके सूक्ष्मतम चुटकुलों औ जिन्दादिल विनोदशीलता का आनन्द लेते रहते हैं। कोई भी महत्वहीन घटना खेल-खेल में बिना किसी प्रयत्न के हृदय के किसी बहुमूल्य छोटे से कोने को खोलती हुई विवेकमयी कहानी, सौन्दर्य की एक कविता बन जाती है। आज सहजयोग का अभ्यास 65 राष्ट्रों में किया जा रहा है।





10 : गगनगिरी महाराज से भेंट

एक दिन श्रीमाताजी ने एक महान संत, गगनगिरी महाराज से ऊँची पहाड़ी पर स्थित उनके आश्रम में मिलने की इच्छा व्यक्त की। यह गुरु पंच तत्त्वों पर अपने प्रभुत्व के कारण प्रसिद्ध हैं।

‘श्रीमाताजी, आप क्यों इस व्यक्ति से मिलने के लिये पहाड़ी पर चढ़ना चाहती हैं?’ सहजयोगियों ने पूछा। ‘आप उनकी चैतन्य लहरियाँ देखो।’ पहाड़ी की चोटी से शीतल लहरियाँ आईं और सहजयोगी पहचान गये कि गुरु दिव्य पुरुष हैं। ज्योंही श्रीमाताजी ने चढ़ाई शुरू की, मूसलाधार वर्षा होने लगी और वह पूरी तरह नहा गईं।

गुरु की छाया को व्यग्रतापूर्व संकेतों द्वारा वर्षा रोकने का प्रयत्न करते हुए देखा जा सकता था। जब देवी पहुँची तो सन्त ने खेदपूर्वक कहा, ‘यह कम्बखत बारिश सदा मेरा कहना माना करती थी पर इस बार मैं इसे रोक ही न सका! माँ, आपने मेरी शक्तियाँ क्यों ले ली हैं?’ श्रीमाताजी मुस्कराई, ‘तुमने मेरे लिये एक साड़ी खरीदी है, अब मुझे वह साड़ी पहननी पड़ेगी।’ सन्त प्रेम से पिघल गया। वह समझ चुका था कि देवी की साड़ी से टपकता हुआ पानी चैतन्यित था और उसके आश्रम को आशीर्वादित कर रहा था। सन्तों को सम्मान देने के श्रीमाताजी के अपने ही तरीके हैं।

एक बार श्रीमाताजी एक गरीब महिला की टूटी झोंपड़ी पर रुकें और गन्दे बर्तन में उन्हें भेंट किया गया थोड़ा सा खाना अत्यन्त आनन्दपूर्वक खाया। बाद में जब कुछ सहजयोगियों ने पूछा कि इस भिखारिन के साथ वे इतना समय क्यों रहीं? तो दर्द भरी आवाज़ में उन्होंने उत्तर दिया, ‘मेरे बच्चो, उसके लिये ऐसी बातें मत करो, वह मेरे एक अत्यन्त प्यारे बेटे की विधवा है।’ बाद में गाँव वालों से सहजयोगियों को पता चला कि उस महिला का मृत पति देवी का भक्त था।

एक अन्य समय वे एक और सन्त के पास गईं और उसकी गुफा की नंगी जमीन पर बैठ गईं। सेवकों ने जब इस पर एतराज किया तो मुस्कराते हुए उन्होंने पूछा, 'मैं पृथ्वी पर क्यों नहीं बैठ सकती, मैं यहाँ एक राजा के महल में हूँ।'



11 : जन्मजात वास्तुकार

बिना भवन निर्माण कला का अध्ययन किये श्रीमाताजी महान् वास्तुकार हैं। उन्होंने स्वयं विश्वभर में फैले सहजयोग के बहुत से आश्रमों और दो उत्कृष्टतम स्मारकों की योजना बनाई है।

पुणे स्थित उनका घर जिसे प्रतिष्ठान कहते हैं वास्तुकला का एक स्वप्न है। दिल्ली के समीप नोएडा में स्थित उनका दूसरा घर भी चमत्कार है। पारम्परिक प्रांगण लिये हुए बंबई के समीप कोंकण भवन में उन्होंने एक विशाल आश्रम की रूपरेखा बनाई और दिल्ली में एक दूसरे आश्रम की और हिमाचल शैली में पहाड़ी किले की तरह दिखने वाले स्कूल की रूपरेखा भी उन्होंने बनाई।

चैतन्य लहरियों के सहज प्रवाह के लिये उन्होंने भवनों की रूपरेखाओं को नई दिशा प्रदान की। पदार्थों में भी चैतन्य लहरियाँ होती हैं। भवन की रूपरेखा चैतन्य लहरियों को बढ़ाने में तथा भवन में निवास करने वाले लोगों के लिये शान्ति और आनन्द के लिये बनाई जानी चाहिये। भवन से वास्तुकार की चैतन्य लहरियों को जाना जा सकता है।



एक बार कोई शिष्य उन्हें भारतीय महलों पर लिखी एक पुस्तक दिखा रहा था तो उन्होंने उसे कहा कि हर महल की चैतन्य लहरियों को महसूस करो। जब उसने बड़ौदा के एक पुराने किले की लहरियों को महसूस किया तो अचानक लहरियाँ शीतल हो गईं। तब उन्होंने बताया कि चैतन्य लहरियाँ इसलिये शीतल हो गई हैं क्योंकि इस भवन का वास्तुकार साक्षात्कारी व्यक्ति था।



सन्तुलन एवं अनुपात महत्वपूर्ण हैं। भवन की कल्पना वे इस प्रकार करती हैं मानो पूर्ण अनुपात में बच्चे को साँचे में ढाल रही हों। उनके लिये यह जीवन्त क्रिया है। आधार पर खम्बा चोटी की अपेक्षा बड़ा होना चाहिये। प्रवेश विस्तृत एवं शानदार होना चाहिए। शयनकक्ष का दरवाजा, शौच स्थान की सीट की गोपनीयता को भंग न करे।

उनका औचित्य विवेक एवं मर्यादा उनकी हर व्यवस्था से छलकते हैं। खुले स्थान, ऊँची छतें, घर को ठण्डा रखने के लिये चारों तरफ बने बरामदे, भारती की कड़ी धूप को निष्क्रिय करने के लिये जालीदार खिड़कियों को भवन में समेट कर उनका व्यावहारिक ज्ञान जलवायु सम्बन्धी कठिनाईयों का अभिनन्दन करता है। शयन कक्षों की खिड़कियों को दक्षिण की ओर वायु की दिशा में रखकर वे आर-पार वायु संचार की प्राकृतिक शीतलीकरण विधियों का सहारा लेती हैं।

उनका अन्तर्जात मितव्ययिता का गुण किसी भी तीक्ष्णतम अर्थशास्त्री को

मात दे सकता है। व्यक्तिगत रूप से वे स्रोत तक जाती हैं और छोटे से छोटे लेन-देन करती हैं। यदि लकड़ी खरीदनी है तो जंगल से खरीदी जानी चाहिये। कहानी इस प्रकार है कि जब उन्होंने अपना लखनऊ वाला घर बनाया तो वह इतना विशालकाय था कि अधिकारी वर्ग सन्देह की दृष्टि से देखने लगा, 'अपने पति की सीमित आय से बारह शयनकक्षों वाला भव्य भवन वे किस प्रकार बना सकती हैं?'

बाद में पता चला कि उन्होंने भट्टे की पूरी ईंटें खरीद लीं थीं और बची हुई सारी ईंटों को अत्यधिक लाभ पर बेच दिया था। रेत के लिये उन्होंने नदी के तट को भट्टे पर ले लिया और अधिशेष रेत को काफी लाभ पर बेच दिया। लगभग सौ दरवाजे बनवा लेने के पश्चात बची हुई लकड़ी को उन्होंने बेच दिया और उससे पूरे भवन पर लगी लकड़ी की कीमत प्राप्त हो गई। परछाईं की तरह सौभाग्य उनके पीछे चलता है, शून्य से वे बाहुल्य की सृष्टि करती हैं। जिस दहलीज पर उनका पाँव पड़ता है वह धन्य हो जाती है।

लखनऊ के घर पर कार्यरत पचास मजदूरों के लिये एक दिन उन्होंने खाना बनाने का निश्चय किया। लेकिन हुआ ऐसे कि वे मजदूर अपने साथ अपने



सम्बन्धियों को भी ले आए। कुल मिलाकर दो सौ व्यक्तियों को खाना खिलाया गया फिर भी बहुत सा खाना बचा हुआ था। सीमित भंडार से खिला देने जैसे उनके चमत्कार प्रायः होते रहते हैं। काफी समय बाद सहजयोगी समझ पाये कि देवी अन्नपूर्णा के रूप में श्रीमाताजी की आराधना करने पर उनका खाना आशीर्वादित हो जाता है तथा कभी कम नहीं पड़ता।

लखनऊ के घर की रूपरेखा उन्होंने पोत की तरह बनाई, सम्भवतः अपने पति को पतो परिवहन विश्व में अभ्यस्त करने के लिये यह उनका पहला उद्यम था, जिसे उन्होंने अकेले किया। उनके पति नगर दण्डाधिकारी (मैजिस्ट्रेट) होने के कारण अत्यन्त व्यस्त थे। रिक्शों और टाँगों पर इधर-उधर जाकर भी वे प्रसन्न थीं। सन 1950 के बाद प्रारम्भिक वर्षों में देश अभावों का सामना कर रहा था। विभाजन के पश्चात् भारत का ढाँचा अभी तक बनने की प्रक्रिया में था। गृह निर्माण कार्य सीमेन्ट के विकट अभाव के कारण समस्या में फँस गया। सीमेन्ट प्राप्त करने के लिये उनके पति ने अपने प्रभाव का उपयोग करने की आज्ञा उन्हें न दी। परन्तु वे साधारण व्यक्ति की तरह विपत्तियों का सामना करके भी संतुष्ट थीं। निराला नगर स्थित लखनऊ का घर बाद में उनकी बेटियों को भेंट कर दिया गया, जिन्होंने तद्नंतर उसे बेच दिया।

यद्यपि पारम्परिक राजपूत वास्तुकला उन्हें पसन्द है फिर भी वे भिन्न शैलियों का सम्मिश्रण करती हैं। वे स्वयं अत्यन्त सृजनात्मक एवं मौलिक हैं। उन्होंने विश्व को इतना देखा है कि उनकी शैली में प्राचुर्य स्वतः ही बहता है और अथाह भव्यता में प्रस्फुटित होता है। उदाहरणार्थ प्रतिष्ठान का अग्रभाग पारम्परिक



राजस्थानी पत्थरों के महाराबों और जालियों से बना है, परन्तु इसका पृष्ठभाग स्पेन या पुर्तगाल की शैली में हो सकता है।

अपने मौलिक विचारों को साकार रूप में परिणित करने के लिये उन्होंने धैर्यपूर्वक दो वर्षों तक शिल्पकारों को शिक्षा दी। सौ से भी अधिक कुशल एवं अकुशल शिल्पकारों के साथ उन्हें कभी ऊँची आवाज़ में बोलते हुए या नाराज़ होते हुए नहीं देखा गया। इतना प्रेमपूर्वक संशोधन किया जाता है कि वह संशोधनसा प्रतीत नहीं होता। सभी उन्हें प्रसन्न करने के लिये उत्सुक थे। ऐसा लगता था मानों वे कोई प्रीतिभोज बना रहीं हों जिसका आनन्द सभी ले रहे थे।

पूर्णता प्राप्त करने के लिये सदा उत्साहित करते हुए वे मजदूरों और सहयोगियों को मिलकर कला सिखाने की आज्ञा प्रदान करती थीं। दस्तकारों से उनके सम्बन्ध मालिक और नौकर जैसे कभी न होकर माँ-बच्चों जैसे थे, उनकी कठिनाईयों को कम करते हुए, उनकी बीमारियों को ठीक करते हुए, उनके बच्चों के लिये कपड़े लाते हुए, शिल्पकारों के कार्य की प्रशंसा करते हुए और उन्हें उपहारों द्वारा प्रोत्साहित करते हुए वे उन्हें अत्यन्त सम्मान प्रदान करतीं। शिल्पकार भी उन्हें हृदय से प्रेम करते और साप्ताहिक अवकाश के दिन उनके सम्मान में गीतों की रचना करते। अपने उदाहरण द्वारा उन्होंने दर्शाया कि किस प्रकार हितैच्छ मालिक-नौकर सम्बन्धों की आधारशिला बन सकती है। उद्यमी अपने कामगारों के लिये सुरक्षा की छत्रछाया प्रदान करता हुआ पिता समान हो सकता है। बम्बई के उद्योगपति राजेश शाह उनकी सलाह पर ध्यान देकर अपने स्टील उद्योग को एक निर्मम मजदूर संघ के शिकंजे से बचा सके।



कुछ नव परिवर्तन करके ही वे स्वतः नई तकनीक विकसित कर लेती हैं। उन्होंने एक नई जुगत का आविष्कार किया जो पत्थर सम प्रतीत होती है। लकड़ी या पलस्तर पर उपयोग किये जाने पर यह पत्थर सी लगती है। वे बताती हैं कि कला अत्यन्त आरामदेय हो सकती है। निरभ्र कलाकृति विचारों को नहीं

उमड़ाती। निर्विचारिता में व्यक्ति शान्त हो जाता है और शान्त अवस्था में आन्तरिक उन्नति एवं स्वतः ध्यान धारणा होती है। कन्फ्युशियस और लाओस्ते द्वारा प्रेरित चीनी कला को उन्होंने अत्यन्त गहनता प्रदायक अनुभव पाया।

प्राकृतिक पदार्थों से उन्हें प्रेम है, संगमरमर चैतन्य लहरियों के लिये सर्वोत्तम है। संगमरमर छाँटने के लिये वे स्वयं मकराना संगमरमर खदानों में गईं, यद्यपि इसके लिये उन्हें राजस्थान की ऊबड़-खाबड़ सड़कों पर अठारह घंटे कार में सफर करना पड़ा। अपनी देखरेख में उन्होंने संगमरमर के फर्श बनवाते हुए संगमरमर की पट्टियों में सभी शिराओं को मिलवाकर कलाकृति का सृजन किया। ऐसे क्षणों में व्यक्ति देख सकता है कि किस प्रकार देवी प्रकृति को सौंदर्य प्रदान करती हैं। वे विविधता पसन्द करती हैं न केवल भारत में बल्कि पूरे विश्व से प्राप्त होने वाली सामग्रियों जैसे पत्थरों, स्लेटों, रंगों, शैलियों एवं उपसाधनों का प्रयोग करती हैं। प्रतिष्ठान के निर्माण के समय पाँच वास्तुकार उनकी देखरेख में कार्यरत थे, परन्तु वे उनकी अथक शक्ति का मुकाबला न कर सके।

प्रतिष्ठान की भूमि ऊँची-नीची होने के कारण वास्तुकारों ने भवन निर्माण के आधार को शून्य स्तर पर लाने की योजना बनाई। ऐसा करने में श्री माताजी ने अपनी दूरदर्शिता से अविलम्ब साधनों की अपव्ययिता को देख लिया और भवन को अधिक मनमोहक बनाने के लिये भूमि के भिन्न स्तरों का लाभ उठाते हुए रातों-रात सारी योजना को परिवर्तित कर दिया।

अलाभ का लाभ उठाना, उन्होंने वास्तुकारों को सिखाया। हर कठिनाई के लिये यही मार्गदर्शन बना। अन्ततः वास्तुकारों ने उन्हें परम वास्तुकार मानकर उनके सम्मुख समर्पण कर दिया तथा स्वीकार किया कि उनका वास्तविक प्रशिक्षण उन्हीं के संरक्षण में आरम्भ हुआ। उसके दस वर्ष पश्चात् वे वास्तुकार सुप्रसिद्ध एवं वैभवशाली हो गये हैं तथा अपनी सफलता का श्रेय उनके आशीर्वाद को वे देते हैं। यद्यपि उनका मस्तिष्क नए विचारों के लिये सदा खुला होता है फिर भी अपने मूल्यों के साथ वे समझौता नहीं करतीं।

उनकी अनुपस्थिति में वास्तुकारों ने सुरंग की तरह संकीर्ण मुख्य सीढ़ी बनाई थी जो कि भवन के लिये अत्यन्त अशोभनीय थी। विदेश से वापिस आने पर उन्होंने इस सीढ़ी को तुड़वाने का आदेश दिया, यद्यपि इससे वास्तुकारों को अत्यन्त निराशा हुई। तब उन्होंने गुलाबी संगमरमर से शानदार सीढ़ियाँ बनवाई, जोकि आज प्रतिष्ठान का गौरव हैं।

उनका मस्तिष्क इतना उपजाऊ एवं सृजनात्मक है कि यह सदा समय से आगे रहता है और इसके साथ चल पाना असम्भव है। इसकी गति प्रकाश से भी तेज है। उनका चित्त पराबैंगनी किरणों की तरह से भेदन करता है। यदि किसी चीज़ पर क्षण भर के लिये भी उनका चित्त पड़ जाए तो वह इसे पूर्णतया आत्मसात कर लेता है। पुणे से श्रीरामपुर की यात्रा करते हुए एक पहाड़ी पर उनकी उड़ती-उड़ती दृष्टि सफेद रंग के पक्के पत्थरों पर पड़ी। पुणे वापिस आने पर उन्होंने प्रतिष्ठान के बाहरी मार्ग को अलंकृत करने के लिये इन पत्थरों की मालगाड़ी भर लाने के लिये कह दिया।



उनके भवन में सभी अलंकारिक कलाएं उल्लास के आरोह तक उदीयमान होती हैं, वे समझाती हैं कि उल्लासावस्था में आत्मा आनन्द की अभिव्यक्ति करती है। अत्यधिक व्यस्त होने के कारण पश्चिमी मस्तिष्क आशक्त हो जाता है, अतः वह उल्लासित नहीं हो पाता। इसी कारण इसे सफेद तथा धुंधले रंगों की खाली दीवारें पसन्द

आती हैं।

विश्व यात्रियों में सम्भवतः उनका नाम सबसे ऊपर है। उन्होंने बहुत कुछ देखा है। सृजनात्मकता की उनकी अगम्य शक्ति के साथ मिलकर यह अनुभव एक अद्वितीय वास्तुकला शैली को जन्म देता है। उनके लिए वास्तुकला ब्रह्माण्ड को असंख्य रंगों और आकारों के वस्त्र पहनाने जैसा है। यह उनकी मुखाकृति सम है जो कि उनके प्रेम, सुहृदयता, आनन्द, कान्ति, आधिपत्य, गरिमा, कोमलता, अश्रु, चिन्ता, मातृत्व, संकोचशीलता, विजयोल्लास, हँसी और सामान्य विनोदशीलता की गहन भावनाओं को प्रतिबिम्बित करने वाला शीशा है। अपने अनुयायियों के हित के लिये यदि आवश्यक हो तो वे भयंकर क्रोध का प्रदर्शन भी कर सकती हैं। उनकी मनोदशा भी प्रकृति की तरह से परिवर्तित होती रहती है, हिमाच्छादित शान्त हिमालय की चोटियों से वेगशील गंगा के पानी के बहाव की तरह, जो कि विश्व को पवित्र करके उसे कष्टों से छुटकारा दिलाती है और शक्तिशाली सागर के गर्भ में भी शान्ति एवं राहत प्रदान करती हैं। वे शाश्वत साक्षी हैं, अपनी लीला की साक्षी-कला, वास्तुकला और अलंकरण उस लीला के आनन्द हैं।

किसी चीज़ को उभारने के लिये उसमें कोई रंग जोड़ देना, किसी चीज़ को छुपाने के लिये रंग हल्का कर देना, गतिशीलता प्रदान करने के लिये उसे कुछ वक्र बना देना और सन्तुलन और समानुपात लाने के लिये एक रेखा खींच देना। उनकी सृजननात्मकता सर्वश्रेष्ठ गुणों को उभारती है और फिर उन गुणों को रत्नों के समान जड़ देती है। श्रेष्ठता की चमक नकारात्मकता के सारे काँटे दूर कर देती है। निस्संदेह परमात्मा ने जब मानव को अपने रूप में बनाया तो उस रूप का अलंकरण आवश्यक है, यह उनका (श्रीमाताजी) कार्य है और इसमें वे हमारी आशाओं से कहीं अधिक सफल हुई हैं।

जटिल नक्काशी, मूर्तियों, भित्ति चित्रों, छजलियों, जालियों, भित्तियों, रंगीन शीशे से बने फव्वारों और वाटिका से सुसज्जित प्रतिष्ठान कलात्मक स्वर्ग



है। यह भिन्न शैलियों का सम्मिश्रण है जो पश्चिमी 'एक-तत्त्ववाद' के सिद्धांत के अनुरूप नहीं है। चित्तवृत्ति अविलम्ब राजसी राजपूत शैली से मानव जातीय या विक्टोरियन शैली से पूर्वदेशीय शैली में परिवर्तित हो जाती है। भवन के कोने में अँधेरे बिल्कुल नहीं हैं। यह उनकी आश्चर्यचकित कर देने वाली लीला है। हर कमरे का एक भव्य दृश्य है-जिधर भी व्यक्ति मुड़ता है, माँ का स्नेह हृदय को पुलकित कर देता है। अपने भवनों में वे ब्रह्माण्ड को एक नया हृदय प्रदान करती हैं। वे स्वयं अति अनौपचारिक व्यक्ति हैं, कहती हैं कि, 'घर अस्पताल जैसा नहीं होना चाहिये।'



किसी भी मामले में उन्हें आडम्बर पसन्द नहीं। उनकी बैठक में उनके नातियों एवं आगुन्तकों को परशियन कालीनों तथा पुरातन फर्नीचर का आनन्द दिया जाता है। कोई मेहमान यदि किसी पुरातन फूलदान या नक्काशीकृत हाथी दाँत की किसी वस्तु की सराहना कर दे तो वे वह वस्तु उसे भेंट करने का भरसक प्रयत्न करती हैं। उनके शिष्य उनकी इस अथाह उदारता से भलीभाँति परिचित हैं और ध्यान रखते हैं कि किसी चीज़ की मुक्त हस्तता से सराहना न कर दें ताकि कहीं वे वह वस्तु उन्हें उपहार में न दे दें। यद्यपि वे सौन्दर्य का आनन्द लेती हैं फिर भी भौतिक पदार्थों से लिप्त नहीं हैं। अपने प्यार को बाँटना उनके लिये महत्वपूर्ण है। सहज में ही वे एक रत्नजड़ित आभूषण लेकर उसे किसी को दे डालती हैं। एक बार गणपति पुले में सहजयोग विवाहोत्सव के अवसर पर विवाह के लिये अन्तिम समय पर एक लड़की पहुँची जिसके पास गहने न थे। श्रीमाताजी ने अपनी सोने की चूड़ियाँ उतारकर उसे पहना दीं। जब वह लड़की चूड़ियाँ लौटाने के लिये वापिस आई तब तक श्रीमाताजी वह सब भूल चुकीं थीं और चूड़ियाँ लेने से इन्कार कर दिया। उनका दायाँ हाथ जो देता है उसका पता बाँयें हाथ को नहीं लगता। एक दिन वे हिसाब लगाने के लिये बैठीं कि प्रतिष्ठान पर कितना खर्च हुआ है। पता लगा कि कुल खर्च का एक चौथाई उपहारों के रूप में खर्चा गया है जो उन्होंने वहाँ कार्य करने वालों को दिये थे-दस्तकारों को घड़ियाँ, राजमिस्त्रियों को टेपरिकार्डर, वास्तुकारों को वाहन आदि-आदि।

यद्यपि उपहार देने में वे अत्यन्त उदार हैं, किन्तु कोई भी उपहार वे अत्यन्त कठिनाईपूर्वक स्वीकार करती हैं। उनके पास कला एवं कलाकृतियों का सुन्दरतम संग्रह है। फिर भी छोटे से छोटे उपहार का भी वे पूर्ण सम्मान करती हैं और हृदय से उसकी प्रशंसा करती हैं। उपहार देने वाले अनुयायी के प्रेम को पूर्ण सम्मान देते हुए हर चीज़ को सावधानीपूर्वक रखवाती हैं। उन्हें दिये गए उपहारों को वे कभी भूलती नहीं। किसी अतिथि को कोई चीज़ जब वे दिखाती हैं तो साथ ही कहती हैं कि, 'फलाँ व्यक्ति ने मुझे यह वस्तु बीस वर्ष पूर्व भेंट की थी।'

वर्ष 1995 में जब वे थाईलैंड पहुँची तो वहाँ का राजा गम्भीर रूप से बीमार था। थाई योगियों ने श्रीमाताजी से प्रार्थना की। ज्योंही श्रीमाताजी ने अपनी चैतन्य लहरियाँ राजा को भेजीं तो वह ठीक होने लगा। अगले दिन तक वह ठीक हो गया और श्रीमाताजी को उनके जन्मदिवस पर मुबारक बात देने के लिये पैदल चल कर आया।

अपनी सुख-सुविधा का वे कभी ध्यान नहीं रखतीं। पुणे के छोटे-छोटे फ्लैटों से चलकर वे निर्माण कार्य का निरीक्षण करने के लिये पूरा दिन निर्माण स्थल पर ही रुक जातीं, डिब्बे में बंद दोपहर का भोजन खाकर उत्तेजक गतिविधियों के बीच एक चारपाई पर थोड़ा सा आराम करतीं। कभी-कभी तो वे अपने शरीर की सुध-बुध भूल जाती और खाना खाने की याद उन्हें नहीं रहती। वह स्वयं क्या खाती हैं इसकी उन्हें चिन्ता नहीं होती। परन्तु किसी अतिथि को यदि आमंत्रित किया जाए तो वे राजभोग बनाती हैं। योगियों के लिये खाना बनाना उन्हें अच्छा लगता है। उन्होंने पाक विधियों पर स्वयं एक पुस्तक लिखी है। उनके



योगियों के लिये खाना बनाना उन्हें अच्छा लगता है।

दामाद प्रेमपूर्वक किस्से सुनाते हैं कि किस प्रकार उसकी सासजी ने मुर्ग बिरयानी या कीमा मीट पकाया। उनके पति को उनके द्वारा बनाई गई मिठाईयाँ बहुत पसन्द हैं। वे कहती हैं कि यदि आपको किसी से प्रेम है तो आप उसकी पसन्द को जान लेते हैं और वह भोज बनाने का आनन्द लेती हैं। उन्हें नहीं लगता कि वे कुछ कर रही हैं। थोड़े से दिनों में ऑस्ट्रेलिया या विश्व के किसी अन्य कोने की चक्रवात यात्रा करके शक्ति से परिपूर्ण वे लौटती हैं। मुस्कान बिखेरते हुए वे कहती हैं, 'लोग कहते हैं कि मैं बहुत अधिक यात्रा करती हूँ, परन्तु मैं तो वहाँ भी बैठी रहती हूँ जैसे यहाँ। मैं कहीं भी बैठ सकती हूँ, बिना सोचे... और निर्विचार समाधि में मग्न रह सकती हूँ।' अड़सठ वर्ष की आयी में इन सारी यात्राओं और बम्बई आने-जाने की दौड़-धूप के बीच उन्होंने पुणे में 20,000 वर्ग फुट का एक महल बनाया।

एक मराठा गाथागीत में प्रतिष्ठान के प्राचीन स्थल का मनोरंजन वर्णन निम्नलिखित शब्दों में किया गया है :-

'प्रतिष्ठान नगर महाराष्ट्र की गरिमा का रत्नजड़ित ताज़ है, सुखदायी महल और चैतन्य देखने में बहुत अच्छे लगते हैं। इसमें जनता के लिये अड़सठ पावन स्थान हैं, इसकी चार दीवारी के अन्दर पचास शूरवीरों ने जन्म लिया। यह शूरवीरों का नगर कहलाता था।'

यह वर्णन पूर्णतया नये प्रतिष्ठान पर लागू होता है, जिसकी नींवों से दिव्य आत्मा का नया विश्व उठ खड़ा होगा।



12 : कानूनी लड़ाई

सन् 1986 में श्रीमाताजी ने भारत वापिस आने का निर्णय किया और उनके पति भी अन्तर्राष्ट्रीय समुद्रवर्ती संस्था से जल्दी से जल्दी अवकाश प्राप्त करना चाहते थे। श्रीमाताजी ने अपने शिष्य श्री.आर.डी.मगदूम, जो कि सिविल इंजिनियर है, को खेती के लिये भूमि लेने के लिये निम्न पत्र लिखा :

श्रीमती निर्मलादेवी
48, ब्राम्प्टन स्क्वेयर, लन्दन
दि.5 अप्रैल 1986

प्रिय श्री मगदूम,

यह आपके उस पत्र के संदर्भ में है जिसमें आपने लिखा कि आधा एकड़ से अधिक पथरीली और बेकार भूमि खेती के लिये उपलब्ध है। इसमें कोई अन्तर नहीं पड़ता क्योंकि मैं इससे जुड़ी सात एकड़ भूमि खरीदने वाली हूँ। इस प्रकार हमारे पास कुल मिलाकर ग्यारह एकड़ भूमि कृषि के लिये हो जाएगी। आपके द्वारा लिखी हुई निम्नलिखित बातों की मैंने पुनः पुष्टि की है:-

- 1) फार्म हाऊस के लिये कलैक्टर की आज्ञा लेना आवश्यक नहीं है (श्री.मल्होत्रा को लिखे गये कलैक्टर के पत्र की प्रति मेरे पास है)।
- 2) फार्म हाऊस की कोई विशेष लम्बाई, चौड़ाई नहीं होती। श्री.धुमाल ने कलैक्टर कार्यालय को एक पंजीकृत पत्र भेजा है, परन्तु दो माह पश्चात् भी उसका कोई उत्तर नहीं आया है।
- 3) ग्रामपंचायत ने आज्ञा दे दी है (ग्राम पंचायत ने यह भी पुष्टि की है कि आज्ञा प्रदान करने का अधिकार केवल उन्हें है)।
- 4) यह क्षेत्र हरित पट्टी है और इसका उपयोग केवल कृषि के लिये ही किया जाना है।

फार्म हाऊस का उपयोग हम अपने लिये और कृषि गोदाम के लिये उपयोग कर सकते हैं। इस सम्बन्ध में योजना विभाग की आज्ञा हमें मिल गई है।

अब क्योंकि मेरे पति शीघ्र ही अवकाश प्राप्त करने वाले हैं, मैं अपने और अपनी पुत्रियों के परिवारों की आवश्यकताओं के अनुसार इस घर की योजना बनाना चाहती हूँ। मेरी दोनों बेटियाँ जमींदार (शेतकरी) परिवारों में विवाहित हैं। विशेषतया मेरा छोटा दामाद जो कि स्वर्गीय राष्ट्रपति राजेन्द्र प्रसाद का नाती है, बिहार के विख्यात किसान परिवार से संबंधित है और स्वयं भी किसान है। दोनों दामाद हमारे साथ रहेंगे और खेती करेंगे। हमारे फार्म हाऊस से कुछ मील दूर पॉड के समीप स्थित फार्म हाऊस का सौदा भी मैं कर रही हूँ। इस फार्म हाऊस से हमारी सारी कृषि गतिविधियाँ संचालित होंगी। अतः आरम्भ में ही मेरे दामाद द्वारा दिये गए निम्नलिखित सुझावों को कृपया योजना में सम्मिलित कर लें:-

- 1) ट्रैक्टर आदि विशाल उपकरणों के लिये पाँच विशाल गराँज।
- 2) 11' x 22' विस्तार के कम से कम छः गोदाम।
- 3) कम से कम 44' x 22' लम्बाई-चौड़ाई के गायों के बाड़ें।
- 4) कपड़े धोने और सुखाने के लिये विशाल सहन और बरामदे।

लखनऊ में हमारे पास एक विशाल घर है, परन्तु इसे सरकार (भारतीय तेल कम्पनी) ने हथियाया हुआ है। यद्यपि वे बहुत कम किराया देते हैं और हमारे बीच समझौता भी बहुत समय पूर्व समाप्त हो चुका है, फिर भी वे इसे खाली करने के लिये तैयार नहीं हैं (मेरे पति की सरकार समर्थन करने की नीतियों के लिये धन्यवाद)। हम कोई फ्लैट नहीं खरीद सकते, क्योंकि मेरे पति के पास काला धन नहीं है।

अतः अब हमें पुणे के फार्म हाऊस में ही बसना होगा। जो भी धन हमारे पास है उसे हम कृषि भूमि, फार्म हाऊस और आधुनिक उपकरण खरीदने पर खर्च करेंगे।

आपने हमारा लंदन का घर देखा है और हमारी जीवन शैली से भी आप परिचित हैं। यद्यपि मैं स्वयं 'शेतकरी' (किसान) और साधुबाबा हूँ तथा एक

झोपड़ी में भी रह सकती हूँ, फिर भी मेरा परिवार सुख चैन से होना चाहिए। चालीस साल भारत सरकार की सेवा करने के बाद अवकाश ग्रहण करके मेरे पति को एक आरामदेय स्थान मिलना चाहिये। आप जान लें कि हम कभी छोटे घर में नहीं रहे। अब शहर में रहना हमें अच्छा नहीं लगेगा। अतः इस वृद्धावस्था में खेतों में बाहर रहना हमारे लिये ठीक रहेगा। कृपया ध्यान दें कि यद्यपि फार्म हाऊस पर कोई बंधन नहीं है, फिर भी पथरीले क्षेत्र से परे न जायें क्योंकि फार्म हाऊस में रहकर कृषि ही हमारा मुख्य उद्देश्य है। कृपया दस व्यक्तियों के लिये विशाल शयन कक्षों की योजना बनायें; मेरे पति और मैं, दो पुत्रियाँ, दो दामाद, चार नाती-नातिने और बैठने और भोजन के लिये एक विशाल कक्ष और अतिथियों के लिये भी कम से कम दो विशाल कमरे होने चाहियें। मेरे पति के सभी अतिथि उच्च अन्तर्राष्ट्रीय अधिकारी हैं, अतः हमें शर्मिन्दगी न उठानी पड़े।

घर का अग्रभाग भारतीय कला में होना चाहिये और इसका अन्दरूनी भाग राजपूत शैली में जैसा कि आप जानते हैं हम 'शालिवाहनों' के वंशज हैं जिन्होंने पैठण (प्रतिष्ठान) पर हजारों वर्षों तक राज्य किया। वे राजपूत राजा थे जो राजस्थान से आये थे।

बाहर से लोगों के सम्मुख हम अपने 'शेतकरी' (कृषक) का बहुत ही घटिया रूप दर्शाते हैं। परन्तु आज तक जो भी फार्म हाऊस मैंने देखे हैं वे सभी बहुत विशाल थे, उदाहरणार्थ खेराबाद में मेरे ससुर का, मेरे दामादों के फार्म हाऊस, वीर में श्री.धुमाल का फार्म हाऊस, इचलकरंजी के समीप राजा पटियाला का फार्म हाऊस, डाँडेली में उषा पटेल का फार्म हाऊस, धूले जिले में रोला बाई का फार्म हाऊस, पठानकोट और धर्मशाला में योगी महाजन के फार्म हाऊस, सभी एक-दूसरे से बड़े हैं। आप किसी एक को देखें। उनमें से अधिकतर चार-पाँच मंजिलें हैं। निस्संदेह आप उन्हें आदर्श न बना लें परन्तु उनकी क्षमता जानने के लिये यदि आप उन्हें देखें तो बेहतर होगा। मैं आपको कोई विशिष्ट विचार नहीं दे सकती। फिर भी जितना आप उचित समझें घर उतना ही बड़ा होना चाहिये।

हमारा फार्म हाऊस चट्टान के किनारे पर बनना चाहिये और आपके पत्र के अनुसार यह पथरीला क्षेत्र है, इस पर अधिक धन खर्च होगा परन्तु इससे दो लाभ होंगे। पहला कृषि योग्य अच्छी भूमि की बचत होगी और दूसरा हम घाटी में होते हुए कृषि कार्य को देख सकेंगे (मैं यह भूमि अवश्य खरीद रही हूँ।)

आगे जितनी मंजिलें आप उचित समझें बनाये क्योंकि कोई परिभाषा नहीं है, मेरे विचार से दो मंजिलें काफी होंगी।

आप कहते हैं कि बिना किसी बंधन के फार्म हाऊस बनाना पूर्णतया वैधानिक है, फिर भी मैं आपसे प्रार्थना करूँगी कि पथरीले क्षेत्र का ही उपयोग करें। पथरीला क्षेत्र यदि आपकी आवश्यकता से अधिक हो तो हम आँगन का विस्तार कर सकते हैं और यदि पथरीला क्षेत्र अपर्याप्त हो तो आप एक मंजिल अधिक बना सकते हैं। कृपया अग्रभाग को कलात्मक बनायें, क्योंकि मैं भीतरी और बाह्य भाग पर अधिक धन खर्चना पसंद करूँगी। पुणे में भदे फ्लैट और भारी साज-सज्जा की भरमार है। फार्म हाऊस की इमारत में एक नये आयाम की सृष्टि करने के लिये जयपुर से कुछ जालीदार काम लाना मुझे अच्छा लगेगा। अतः कम से कम कुछ लोग तो सुन्दर घर बनाने पर धन खर्च करेंगे। शहरी धन बर्बाद करने वाले लोगों के साथ क्लबों में जाकर मदिरापान और नाचने में धन उजड़ने की अपेक्षा मेरे 'शेतकरी' मित्रों को महाराष्ट्र को सुन्दर बनाने के लिये धन खर्च करने में गरिमा का आभास भी होना चाहिये ताकि वे (आने वाली पीढ़ियों के लिये) विरासत में आधुनिक मिथ्या संस्कृति के अतिरिक्त भी कुछ छोड़ सकें। यदि हमारे फार्म हाऊस रूचिकर हों तो युवा लोग गरिमामय 'शेतकारियों' के बच्चे बनने की अपेक्षा न तो शहरों की ओर दौड़ें और न ही जाकर क्लर्क बनें।

निस्संदेह इस प्रकार का फार्म हाऊस महँगा होगा। परन्तु बंबई के भयंकर फ्लैट से कहीं कम महँगा। मुझे आशा है कि दूर-दराज के गाँव में पाई जाने वाली हस्तकला की वस्तु से हर फार्म हाऊस भिन्न प्रकार से सजाया जा सकता है। ग्रामीण लोगों, जिनके सम्मुख कोई आशा की किरण नहीं है, उनके लिये यह मेरा

स्वप्न है। मेरे पिता जो कि संविधान सभा के सदस्य थे, का स्वप्न था कि सर्वप्रथम गाँवों का विकास हो, हर शेतकारी के लिये फार्म हाऊस के रूप में एक 'बाड़ा' हो जो कि इतना सुसज्जित और रुचिकर हो कि बच्चे शहरों की ओर न दौड़ें और अपने पिता की तरह शेतकारी बनें। मुझे आशा है कि एक दिन ऐसा ही होगा। चीन में यह घटित हो चुका है। वहाँ जाकर मैंने देखा कि किस प्रकार चीनी लोगों ने अपने गाँवों का सुधार करने के लिये गाँधीजी के तरीकों को अपनाया है।

मुझे आशा है कि मेरे इस लम्बे पत्र का आप बुरा नहीं मानेंगे। मुझे खेद है कि टेलीफोन पर मैं आपसे इतने विस्तृत रूप से बातचीत नहीं कर सकती थी। और मुझे यह सब स्पष्ट रूप में समझाना था क्योंकि फार्म हाऊस के बारे में कोई लिखित ब्यौरा उपलब्ध नहीं है। आप जानते हैं कि बहुत से अन्य लोगों की अपेक्षा सम्पत्ति के विषय में मेरा दृष्टिकोण बिल्कुल भिन्न है। हम अत्यन्त आधुनिक घर भी बना सकते थे जिसमें बहुत अधिक सुख सुविधायें होतीं, परन्तु मैं सदा यही सोचती हूँ कि इस प्रकार के घरों में भावनायें नहीं होतीं। वे हमारी कलात्मक और गरिमामय महान संस्कृति का प्रतिनिधित्व नहीं करते। मैंने श्री.पाटनकर से कहा है कि वे राजपूत कला का अध्ययन करें और उनकी महराबों और जाली के काम के नक्शे मेरे लिये मंगवा दें। मुझे आशा है कि आपाके इस विषय पर कुछ पुस्तकें मिल जाएंगी। जो भी धन इस घर पर खर्च हो, मैं इसे लंदन के सांसारिक उबाऊ मकान बनाने की अपेक्षा इसमें भारतीय घर की भावनाओं की सृष्टि करना चाहती हूँ। मुझे आशा है कि विशेषतया इन पक्षों पर मेरे दृष्टिकोण को आप समझते हैं।

आपको और आपके परिवार को अत्यन्त आशीर्वाद देते हुए,

आपकी स्नेहमयी

(हस्ताक्षर)

माताजी निर्मला देवी

5 नवंबर 1986 को विनायक चतुर्थी के दिन इमारत का ढाँचा बनकर तैयार


हुआ और श्रीमाताजी ने अपने पूर्वज शालीवाहन राजाओं (आधुनिक पैठन) की राजधानी के नाम पर इसे 'प्रतिष्ठान' नाम दिया।

इसी दौरान कुछ राजनीतिज्ञों के साथ मिलकर पुणे का एक भवन निर्माता इस फार्म हाऊस को गिरवाने के लिये षडयन्त्र रच रहा था-क्योंकि ये लोग इस क्षेत्र में किसी प्रकार की कृषि गतिविधि नहीं चाहते थे। पुणे का यह निर्दयी निर्माता और उसके विधि विरोधी साथी इस सुन्दर हरित घाटी को बेतुके भवनों में परिवर्तित करना चाहते थे और इसके लिये उनका बहाना यह था कि यह भूमि कृषि के योग्य नहीं है। महाराष्ट्र में एक अटपटा कानून है कि प्रशासन को एक नियत धन दिये बिना और आज्ञा लिये बिना कृषि योग्य भूमि का उपयोग इमारत बनाने के लिये नहीं किया जा सकता। इसके कारण भ्रष्टाचार बढ़ा, जिसने राजनीतिक गठबन्धनवाले विधि-विरोधियों (माफ़िया) को जन्म दिया, अधिक उपजाऊ बीजों और चैतन्यित पौधों की श्रीमाताजी की योजना ने कानून के दुश्मनों की योजना को विफल कर दिया।

माफ़िया ने प्रशासन को एक मनगढ़न्त मामला, कि प्रतिष्ठान फार्म हाऊस न होकर एक मन्दिर है और यह भूमि के योग्य नहीं है, बनाने के लिये विवश कर दिया। 25 मार्च 1986 को इमारत को न गिराने के लिये कारण बताओ अधिसूचना श्रीमाताजी को दी गई। साथ ही साथ श्रीमाताजी को हर संभव तरीके से बदनाम करने के लिये निन्दात्मक समाचारों को मराठी 'सकाल' समाचार पत्र में छापकर प्रत्यक्ष रूप से आक्रमण किया गया। श्रीमाताजी के बैंक खातों की जाँच पड़ताल द्वारा तथा यह पूछताछ करके कि उन्होंने मन्दिर बनाने के लिये कहीं जनता के धन का दुरुपयोग तो नहीं किया, कलैक्टर ने श्रीमाताजी के साथ अपराधियों जैसा व्यवहार किया। उनके खातों की पड़ताल करने पर उन्होंने पाया कि सारा धन उनके पति के विदेश मुद्रा-खातों से आया था। यहाँ तक कि दान आयुक्त को भी जाँच पड़ताल करने के लिये कहा गया कि कहीं यह धन लाइफ इटरनल ट्रस्ट से तो नहीं निकाला गया।

निर्भीक श्रीमाताजी न्यायालय में चली गई जिसने 2 मई 1987 को भवन गिराने की आज्ञा पर स्थगनादेश दे दिये। 7 मई को भवन को गिराने की आज्ञा प्रतिष्ठान के गेट पर चिपकाने के लिये प्रशासन को विवश करके विधि-विरोधी (माफ़िया) लोगों ने बदला लिया। 18 मई को श्रीमाताजी के वकील ने भवन को गिराने की आज्ञा के विरूद्ध पुनः स्थगनादेश प्राप्त कर लिये। परन्तु 27 मई को प्रशासन ने रहस्यमय ढंग से स्थगनादेश एकतरफा प्रावधान के अन्तर्गत रद्द करवा लिये। अगले दिन श्रीमाताजी न्यूज़ीलैण्ड से आयीं। उनके पास प्रतिष्ठान को बचाने के लिये केवल एक दिन का समय था। रातो-रात उच्च न्यायालय के लिये याचिका लिखवायी गई। 28 मई बंबई हाईकोर्ट ने यह कहते हुए स्थगनादेश जारी किया कि 'प्रत्यक्ष अतिरिक्त जिला न्यायाधीश की प्रतिवादी आज्ञा एक पक्ष को सुने बिना उसकी नियति पर आज्ञा देना उसके मान्यता प्राप्त अधिकार का खंडन है..... अगली आज्ञा तक इमारत का ध्वंस रोका जाता है।' 4 नवंबर 1988 को बंबई हाईकोर्ट ने श्रीमाताजी के पक्ष में डिग्री दे दी। इस प्रकार अकेले वे न्यायालय में लड़ें और विरोधी को पराजित किया और इस प्रकार सांसारिक कानून पर अपने स्वामित्व को तथा एक चतुर वकील के अपने कौशल को प्रकट किया। कानूनी कार्यवाही के दौरान उन्होंने कानून पर अपनी तीव्र पकड़ का प्रदर्शन किया। नुक्ते को पकड़कर उसका खंडन करने की उनकी तेजी ने वकीलों को आश्चर्यचकित कर दिया। न्यायालय में वे मुकद्दमे पर स्वयं बहस करने को तैयार थीं। सबसे अधिक हैरानी की बात तो यह थी कि इससे पूर्व कभी उन्होंने कोई कानूनी दस्तावेज नहीं देखा था, क्योंकि उनके अत्यन्त कार्यकुशल पति इस प्रकार के सभी मामलों को देखते थे। उनके पति के पास कानून के डॉक्टर की दो उपाधियाँ हैं। परन्तु इस मुकद्दमे के समय वे लंदन में बहुत अधिक व्यस्त थे और श्रीमाताजी उन्हें कष्ट नहीं देना चाहती थीं। श्रीमाताजी का बहुआयामी व्यक्तित्व बहुपाश्वरीय हीरे की तरह से है। उनके चित्त का प्रकाश जिस पाश्व पर पड़ता है वही चमकता है और सारी सूचना दे देता है।





13 : कृषि

‘सर्वशक्तिमान परमात्मा ही सारा जीवन्त कार्य करते हैं, आप तो एक बीज भी अंकुरित नहीं कर सकते। अंकुरित करने के लिये बीज को पृथ्वी माँ में डालना पड़ेगा।’ परन्तु श्रीमाताजी बीजों को अंकुरित कर सकती हैं और मृत्युन्मुख फूलों को पुनर्जीवित कर सकती हैं। वर्ष 1991 में उनकी उड़ान सिड़नी बहुत देर से पहुँची और उनका स्वागत करने के लिये प्रतिक्षा करते हुए सैंकड़ों योगियों से पुष्प वे स्वीकार न कर सकीं। अगली प्रातः उन्होंने किसी को फूल लाने के लिये भेजा परन्तु फूल तो मुरझा चुके थे। अपने स्नान की टब में उन्होंने फूलों को डाल दिया और पानी को चैतन्यित किया। शाम तक सारे फूल इस प्रकार ताजे और खिले हुए थे मानों उन्हें अभी तोड़ा गया हो। सभी जीवों के विकास को वे अपने परानुकम्पी नाड़ी-तन्त्र पर महसूस करती हैं..... ‘ग्लेडियोलि फूलों की शक्ति का बहुत अधिक हास हो रहा है, अच्छा होगा कि इनकी कलियों को खोल दो, इन गुलाब के फूलों को धूप की बहुत आवश्यकता है, यह पौधा मर रहा है, इसकी चैतन्य लहरियों को बढ़ा दो....’ मानव से कहीं अधिक पौधे और पशु उनकी चैतन्य लहरियों के प्रति संवेदनशील हैं, सम्भवतः इसलिये क्योंकि उनमें अहम् नहीं है।



उन्होंने पुणे में एक अनुसंधान फार्म की स्थापना की। चैतन्य लहरियों से सूर्यमुखी एक फुट व्यास से भी बड़ा हो गया और कृषि विभाग की रुचि सहजयोग विधियों में बन गई। महाराष्ट्र सरकार ने उन्हें अमिश्रित बीज पैदा करने के लिये सहजयोग विदियों पर प्रयोग करने को नीरा नरसिंहपुर में भूमि प्रदान की। मिश्रित

बीज प्रारम्भ में अधिक उपज तो दे सकते हैं, परन्तु गरीब किसानों के लिये ये अत्याधिक महँगे हैं और इनमें विषाणुओं से मुकाबला करने की शक्ति भी बहुत कम है। इन पर बहुत बड़ी मात्रा में रासायनिक छिड़काव की आवश्यकता होती है जिस पर बहुत धन खर्च होता है। चैतन्यित पानी में भिगोकर श्रीमाताजी अमिश्रित बीजों की शक्ति को विस्मयकारी ढंग से बढ़ा देती हैं। विश्व स्वास्थ्य संस्था (WHO) के एक ऑस्ट्रेलियायी वैज्ञानिक ने इस विधि को अपनाया और उसके शोध ने दर्शाया कि चैतन्यित पानी से सींचे गए खेतों में साधारण पानी से सींचे गए खेतों की अपेक्षा दुगुनी उपज हुई है।

चैतन्य लहरियाँ देने से देशी गायों के दूध की मात्रा में भी सुधार हुआ। यह पाया गया कि भारतीय गायों के चैतन्यित दूध के गुण विदेशी किस्मों के दूध से कहीं उच्च थे।

सन 1982 में महाराष्ट्र के लिये हरे पेड़ बनाने के लिये राहुरी कृषि विश्वविद्यालय ने एक विशेष अनुदान दिया। रूस के कृषि वैज्ञानिकों को चैतन्य लहरियों द्वारा अपनी कृषि को सुधारने की विधियों का भी श्रीमाताजी ने परामर्श दिया है।

श्रीमाताजी फूलों से प्रेम करती हैं और विश्वभर से पौधे लायी हैं। पहली बार सन 1993 में उन्होंने पुणे में बल्ब के आकार की कुमुदिनी (Tulips) उपजायी और उनके खेत के गुलाब के फूलों ने पुष्प प्रदर्शनियों में बहुत से इनाम जीते हैं। बंगलौर में चैतन्य लहरियों के माध्यम से ऊतक संवर्धन प्रक्रिया (Process of Tissue Culture) में क्रान्ति लायी गई है।

किसानों को आत्मसाक्षात्कार द्वारा आनन्द और वैभव प्रदान कर, सहजयोग विधियाँ, कृषि के क्षेत्र में मूक क्रान्ति ला रही हैं।



14 : दिव्य अर्थशास्त्री

अपनी विनम्रता में वे कहती हैं कि उन्हें बैंक लिखना भी नहीं आता, परन्तु एक बार उन्होंने लंदन के एक विख्यात बैंक की गलती को पकड़ा जबकि उसने विदेशी मुद्रा के एक लेन-देन को ही खातों में नहीं लिखा और वह भी एक ऐसे समय जबकि मुद्रा की दर में अविश्वसनीय पतन आया हुआ था। यद्यपि उन्हें शेयर सट्टेबाजी पर विश्वास नहीं है, फिर भी वे अपने पति के लिये वास्तविक सम्पदा में लाभकारी ढंग से पूँजी लगाती हैं। प्रायः पक्के चिट्ठे (Balance Sheet) को बारीकी से जाँच कर वे इस प्रकार गलती ढूँढ निकालती हैं कि शासपत्रित लेखाकार (Chartered Accountant) भी लज्जा जायें। ये महालक्ष्मी के केवल कुछ ही गुण हैं। भारतीय अर्थव्यवस्था का उदारीकरण करने के लिये उन्होंने वित्त मंत्रालय को कुछ बहुमुल्य राय दी। उनकी विवेकशीलता का वित्त मंत्री बहुत सम्मान करते हैं।

सन 1991 में उत्तरी इटली में श्रीमाताजी खरीदने के लिये एक किला खोज रही थीं। इटली के एक कला व्यापारी ने मिलन के समीप एक किले को बेचने का प्रस्ताव रखा परन्तु पंजीकरण से पूर्व ही अग्रिम राशि के रूप में पचास प्रतिशत लेने की माँग की। श्रीमाताजी ने रकम अदायगी के समय या उससे पूर्व 'विक्रयनामा' के पंजीकरण पर बल दिया। कला व्यापारी ने दावा किया कि वह ऐसा कर सकने में समर्थ नहीं है क्योंकि उसकी पुत्री इस सम्पत्ति में भागीदार है और वह छुट्टियों पर गई हुई है। किले के गौरव और उस व्यक्ति की शान से सभी सहजयोगी सम्मोहित हो गए, परन्तु श्रीमाताजी दृढ़तापूर्वक अपनी बात पर अड़ी रहीं और अन्ततः सौदा न हो पाया। परन्तु बाद में यह पता चला कि वह व्यापारी पक्का धूर्त था और यदि अग्रिम धन दे दिया जाता तो श्रीमाताजी का वह सारा धन डूब जाता। लोगों के विषय में उनकी दूरदर्शिता और पहचान अभूतपूर्व है। इस घटना के पश्चात् किसी ने भी उनसे बहस करने की या उनके निर्णय पर प्रश्न उठाने की हिम्मत न की।

तत्पश्चात् श्रीमाताजी ने कबेला में उससे भी कहीं अधिक बड़ा किला उसकी एक चौथाई कीमत पर खरीदा।



इटली में स्थित कबेला का किला

वे उस शीशे की तरह से हैं जो मानव मस्तिष्क की विभिन्न अवस्थाओं को प्रतिबिम्बित करता है। आत्म विश्लेषण की अपेक्षा उनकी आँखों के माध्यम से व्यक्ति अपने विषय में कहीं अधिक जान सकता है। व्यक्ति के विषय में वे सब कुछ जानती हैं। फिर भी एक भोले-भाले अन्जान व्यक्ति की तरह बर्ताव करती हैं। प्रायः भिन्न देशों के लोग उनके पास बैठे होते हैं और वे पूर्ण सहजतापूर्वक व्यक्ति विशेष की तरंग दैर्घ्य (Wave-length) के हिसाब से उससे बातचीत करती हैं। बालक से बातचीत करते हुए वे उसकी गुड़िया का नाम पूछेंगी और किसान से उसकी फसलों के बारे में पूछताछ करेंगी, पुराने मित्र के साथ वे अत्यन्त आत्मीय होंगी, अपने पति की कर्तव्यपरायण पत्नी के रूप में बड़ी मृदुता से उनसे कहेंगी, 'थोड़ी सी ठंड है, मेरी शाल ले लीजिये।' अपनी बेटियों से वे उनकी खरीददारी के विषय में पूछताछ करेंगी और अपने नाती-नातियों से वे युवायों के नवीनतम फैशनों की बातचीत करेंगी, क्रेमलिन के मंत्री से वे बताएंगी कि, 'कृषि में सुधार किस प्रकार किया जाये।' खोजबीन करते हुए संवाददाता के इस प्रश्न पर कि, 'श्रीमाताजी

आप कौन हैं?’ वे हँस कर उत्तर देंगी, ‘अच्छा होगा कि पहले आप आत्मसाक्षात्कार प्राप्त कर लें फिर आप जान जाएंगे कि मैं कौन हूँ।’ उनके व्यक्तित्व की सभी सहज अभिव्यक्तियाँ हैं। अपनी बातचीत की पूर्व योजना वह कभी नहीं बनाती। हर बात का ताना-बाना स्वतः ही संदर्भ के अनुरूप होता है। इस अवलोकन से व्यक्ति समझ सकता है कि परमात्मा के प्रेम की सर्वव्यापी शक्ति किस प्रकार सभी बातों का ध्यान रखती है और हमारी रक्षा करती है। यह शक्ति किस प्रकार कार्य करती है इस बात को तो केवल वे ही जानती हैं। बिजली की कार्यशाली को जानने से महत्वपूर्ण उसका उपयोग करना है। उनकी रुचियाँ इतनी विविध हैं कि वे हर चीज़ में और हर एक के हित में रुचि लेती हैं।

भारत की बेरोजगारी उनके लिये गहन चिन्ता का विषय रहा है। दस्तकारों की सहायता करने के लिये उन्होंने हस्तकला की वस्तुएं यूरोप में बिकवानी शुरू की हैं। यूरोपीय बाजारों के लिये उन्होंने भारतीय दस्तकारों के नमूनों में नव परिवर्तन किये हैं और अब पूरे यूरोप में मृद मूर्ति (Terracotta), चीनी मिट्टी (Porcelain), मृत्तिका शिल्प (Ceramics), पीतल, लकड़ी पर नक्काशी (Brassware), वस्त्राभूषण और अन्य हस्तकला की वस्तुएं बेचकर समृद्धिशाली उद्यम चला रहे हैं। इस प्रकार उनकी कृपा गरीब ग्रामीणों तक पहुँच रही है। वे कहती हैं हमें अन्य लोगों की नकल करके उनके उत्पादन को अपने सिर पर नहीं लाद लेना चाहिए। क्योंकि वे तो प्लास्टिक ही हैं, हमें अपने देश की सहायता करने का प्रयत्न करना चाहिये। हर देश का हिस्सा या हर भाग बढ़ेगा और विकसित होगा तो पूरा विश्व शक्तिशाली हो जाएगा। प्राकृतिक वस्तुओं का उपयोग करना कहीं अच्छा है क्योंकि भौतिक पदार्थों का कृत्रिम स्वामित्व हमारी आत्मा को मार देता है। धर्मार्थ संस्थाओं के धन का दुरुपयोग होते हुए उन्होंने बहुत देखा है, अतः शिक्षा देने के हक में वे बिल्कुल नहीं हैं। रोजगार, चिकित्सकीय सहायता, अच्छी पढ़ाई-लिखाई, किसानों को अच्छे बीज और चैतन्य लहरियों द्वारा भारतीय गायों के दूध की उपज को बढ़ाना और उसमें सुधार करना कहीं अच्छा है।



15 : महान संगीत संरक्षक

शास्त्रीय संगीत को पुनर्जीवन प्रदान करने के लिये साहित्य और कला की महान संरक्षक श्रीमाताजी ने बहुत महत्वपूर्ण भूमिका निभाई। उन्होंने पाया कि आधुनिक पाषाण संगीत की लहरियाँ चक्रों और मस्तिष्क कोशिकाओं के लिये अत्यन्त हानिकर हैं। इस तेजाबी संगीत के व्यसनाग्रस्त व्यक्ति प्रायः स्मरणशक्ति हास और आत्मविस्मृति रोग से पीड़ित हो जाते हैं। परन्तु आत्मसाक्षात्कारी लोगों द्वारा परमात्मा की प्रशंसा में सृजित शास्त्रीय संगीत की चैतन्य लहरियाँ नाड़ी तंत्र (चक्रों) के लिये अत्यन्त सुखदायी हैं। आत्मसाक्षात्कार के पश्चात् संगीतज्ञ सहस्रार से गाता बजाता है और कुण्डलिनी ऊर्ध्वोन्मुखी हो जाती है। श्रोता पर इस संगीत का सुखदायी प्रभाव पड़ता है, जिससे उसे आराम मिलता है और उसका उत्थान होता है।

आत्मसाक्षात्कार के पश्चात् कलाकार की अन्तर्निहित प्रतिभा कुसुमित हो उठती है। अस्सी के दशक में आत्मसाक्षात्कार पाकर कई संगीत के शौकीन लोग महान् गुरु बन गये हैं। उदाहरणार्थ देबू चौधरी, उनका बेटा प्रतीक चौधरी, उस्ताद अमजद अली खाँ साहिब, भारतीय फिल्मोद्योग की प्रसिद्ध गायिका हेमलता, अरूण आपटे, अजीत कड़कड़े, मुर्देश्वर, संजय तलवार, दीपक वर्मा, सिम्पल, 'निर्मल संगीत समूह', नौएडा गुप, हैदरबाद से बाबा ज़हीर और उनके कव्वाल एवम् उस्ताद शफाक हुसैन खाँ साहिब। उस्ताद शफाक हुसैन खाँ साहिब के बारे में एक दिलचस्प कहानी है। उन्होंने वर्ष 1985 में एक अव्यवसायी के रूप में श्रीमाताजी के सम्मुख तबला बजाया। कुछ वर्ष पश्चात् पुणे के एक संगीत समारोह में तबले के इसी महान् गुरु ने पूरी सभा को आश्चर्यचकित कर दिया। श्रीमाताजी उसकी चैतन्य लहरियाँ महसूस कर रहीं थीं और उन्हें याद था कि उन्होंने उसे आत्मसाक्षात्कार दिया है, परन्तु वह इतना अधिक परिवर्तित हो गया कि अन्य सहजयोगी उसे न पहचान सके। प्रदर्शन के पश्चात् वह आया और

श्रीमाताजी के चरण स्पर्श किये तथा उनके आशीर्वादों के लिये उन्हें धन्यवाद दिया।

भारत के सभी संगीताचार्य श्रीमाताजी के सम्मुख संगीत गाने बजाने का अवसर खोजते रहते हैं। वे इसे दिव्य अनुभूति कहते हैं, जहाँ श्रीमाताजी उन्हें एक अन्य संसार में पहुँचा देती हैं। वहाँ उन्हें यह भी नहीं पता होता कि वे क्या बजा रहे हैं.... जहाँ संगीतज्ञ संगीत बन जाता है और कलाकार कला। पं. भीमसेन जोशी, पं. जसराज, परवीन सुलताना जैसे बहुत से महान् संगीतज्ञ इस प्रकार के समारोहों के तदात्म्य की यादें अपने हृदय में संजोए हुए हैं। वास्तव में उनके सम्मुख गाए गए संगीत के चैतन्य स्तर की पुनर्सृष्टि कभी नहीं की जा सकती। संभवतः कलाकार की संवेदना के माध्यम से श्रीमाताजी के देवत्व को पहचान पाना अधिक सुगम है। एक बार बम्बई में जब परवीन सुलताना श्रीमाताजी के सम्मुख गा रही थीं तो किसी ने उनसे एक हल्का फिल्मी गाना गाने की प्रार्थना की। उन्होंने डाँटा, 'तुम्हें पता नहीं है कि मैं किसके सम्मुख गा रही हूँ?'

एक बार स्विट्ज़रलैंड से पैरिस रेलगाड़ी में जाते हुए उस्ताद बिस्मिल्ला खाँ साहिब की भेंट कुछ सहजयोगियों से हुई। जब उन्हें पता लगा कि वे श्रीमाताजी से मिलने जा रहे हैं तो वे इतने उत्तेजित हुए कि पैरिस पहुँचकर उन्होंने श्रीमाताजी के सम्मुख शहनाई बजाने की प्रार्थना की। श्रीमाताजी के सम्मुख जब उन्होंने शहनाई बजाई थी उस घड़ी को उन्होंने बड़े प्रेम से याद किया और योगियों को 'वली' या सन्त होने के लिये बधाई दी। वे आश्चर्यचकित थे कि शहनाई वादन के समय पश्चिमी देशों के सहजयोगियों का उनके साथ ऐसा तादात्म्य किस प्रकार हो सका। दोनों पर (बिस्मिल्ला खाँ और सहजयोगी) यह देवी के प्रति श्रद्धा करने का पारस्परिक प्रभाव था।

परमात्मा का संदेश प्रसारित करने के लिये प्रतिभा परमात्मा का उपहार है। कलाकार इस बात को महसूस कर लेते हैं और उनके प्रति पूर्ण समर्पण से संगीत गाते बजाते हैं। परन्तु वे बल देती हैं कि कलाकार उनसे महालक्ष्मी का वरदान भी

लें जिससे उन्हें यश और वैभव प्राप्त हो सके। 'जो लोग उनके पास खाली हाथ आते हैं उनका भी भाग्यमार्ग वे प्रशस्त कर देती हैं।'

अन्य यौगिक विधियाँ सम न होकर सहजयोग आनन्द से परिपूर्ण हैं, जिसकी अभिव्यक्ति संगीत एवं नृत्य के माध्यम से होती है। सहजयोग पूजायें देवी के विजयोत्सव होते हैं। समर्पण, श्रद्धासंगीत और नृत्य की सात रातों के लिये विश्वभर के सहजयोगी प्रतिवर्ष गणपतिपुले के समुद्रतट पर एकत्रित होते हैं। कवि रविन्द्रनाथ टैगोर ने इस घटना का पूर्वावलोकन कर लिया था। उन्होंने लिखा कि, 'भारत के तट पर सभी जातियों के लोग देवी माँ का अभिषेक करने के लिये एकत्र होंगे।' यहाँ पर सभी जातियों, नस्लों एवं राष्ट्रों के सहजयोगी स्त्री-पुरुषों के सामूहिक विवाह पारम्परिक रीति-रिवाजों से किये जाते हैं। सहजयोग मात्र शुष्क व्यक्तियों की सृष्टि न करके आत्मा के आनन्द और शक्ति से परिपूर्ण व्यक्तित्व की सृष्टि करता है।



चैतन्यित हल्दी से सहजयोगी होली का आनन्द लेते हुए






16 : 'श्रीचरणों में रवि-शशि'

'और स्वर्ग में एक महान चमत्कार दिखाई दिया: एक देवी जिसके चरणों में रवि-शशि थे और सिर पर बारह सितारों जड़ित ताज।'

- प्रकाशना (Revelation) 12



उनकी स्मरणशक्ति इतनी चित्रोपम है कि अपने जीवन की किसी भी घटना को वे शुद्धतः (पूर्णरूपेण) पुनः याद कर सकती हैं। यद्यपि उन्होंने कभी हिन्दी या संस्कृत नहीं पढ़ी, फिर भी वे अत्यन्त सुगमता से संस्कृत के श्लोक सुना सकती हैं। धर्म ग्रन्थों का अध्ययन उन्होंने कभी नहीं किया, फिर भी वे उनसे उद्धरण दे सकती हैं। योगी महाजन के लिये जब वे 'गीता एनलाइटैंड' शुद्ध कर रही थीं तो उन्हें सभी संस्कृत श्लोकों का अर्थ ज्ञात था और जहाँ भी लेखक ने संस्कृत श्लोकों में गलती की थी, उनमें उन्होंने सुधार किया। उनके विवेक प्रकाश ने 'गीता' शीर्षक को 'गीता एनलाइटैंड' में परिवर्तित कर दिया। उनके अन्तर्जात ज्ञान का स्रोत क्या है? थोड़ी सी विवेक बुद्धि से व्यक्ति समझ जाता है कि केवल दिव्य ज्ञान ही इसका स्रोत हो सकता है।



प्राचीन मंदिरों और स्मारकों की यात्रा करते हुए अपने उस पूर्व अवतरण के समय के उस स्थान के पूरे इतिहास की याद उन्हें आ जाती है। ईरान में इस्फाहन स्थित परसैपोलिस (persepolis) के फ़ेहा (Feha) विध्वंस देखने के लिये उनका भाई जब उनके साथ गया तो उन्होंने याद किया कि इन्द्र के सिंहासन के लिये प्रवेश द्वार कहाँ थे और दरबारीगण कहाँ बैठा करते थे, आदि-आदि। वहाँ का विस्तृत वर्णन उन्हें उस प्रकार याद था मानो कल तक वे वहीं रह रहीं हों। पथप्रदर्शक भी आश्चर्यचकित था और उसने भी

श्रीमाताजी से बहुतसी नई चीज़ें सीखीं। पश्चिमी सहजयोगियों ने एक बार नासिक के समीप श्री सीताजी के नहाने के स्थान, 'सीता नहानी' को देखा। वहाँ के स्थानीय लोगों ने केवल नहाने के स्थान को दिखाया परन्तु श्रीमाताजी को अपने पूर्वजन्म के नहाने का एक और स्थान भी याद था और वह स्थान को पूर्णतया स्नानगृह के रूप में पाया गया तथा इसमें तीव्र चैतन्य लहरियाँ बह रही थीं। अपने दिव्य ज्ञान द्वारा उन्होंने सारे स्वयंभू पहचान लिये हैं, यह पृथ्वी माँ द्वारा धारित चैतन्य लहरियों के सदोद्धारण हैं। अपने पूर्व अवतरणों में देवी द्वारा आशीर्वादित सभी स्थानों का पूर्ण वर्णन वे सुनाती हैं। उदाहरणार्थ-महाराष्ट्र में कुण्डलिनी के साढ़े तीन कुण्डल और आठ स्वयंभू श्रीगणेश हैं। इन्हें 'पीठ' भी कहा जाता है।

किसी भी देवी-देवता की प्रतिमा को वे अविलम्ब पहचान लेती हैं और अन्य किसी पुस्तक में न पाये जा सकने वाले उसके विशेष लक्षणों का वर्णन कर देती हैं। उनका दिव्य ज्ञान निर्मल विद्या कहलाता है।

अथेंस में अथिना का मंदिर देखते हुए उन्होंने इसे आदिशक्ति के रूप में पहचाना और बताया कि संस्कृत में अथ का अर्थ आदि है, देवी अथिना अपने हातों में कुण्डलिनी को वहन करती हैं। मन्दिर में योगी तीव्र चैतन्य लहरियों का अनुभव कर सके। डैल्फी के मन्दिर में उन्होंने स्वयंभू श्रीगणेश खोज निकाला। इस पर पहले किसी का ध्यान कभी न गया था।

यूनान देवलोक था परन्तु सुक्रात की मृत्यु के पश्चात् लोगों ने इस देवी के स्तर को धर्म से अधर्म तक गिरा दिया। यही यूनानी त्रासदी थी।

उनकी दिव्य दृष्टि सभी आयामों में देखती है और उनकी कृपा से कभी-कभी कुछ योगी उनके दिव्य पक्ष को, उनकी मुखाकृति के रूप में बादलों में या इन्द्रधनुष पर देख पाए। बहुत से चमत्कारी चित्रों ने उनके भिन्न दिव्य पक्षों को प्रकट किया है।

एक बार धर्मशाला में एक पूजा के पश्चात् उन्होंने हिमालय से फूटती हुई चैतन्य लहरियाँ दिखाई और बताया कि हिमालय पर्वत स्वयंभू है। अब उनके हजारों चित्रों में चैतन्य लहरियाँ स्पष्ट रूप में दिखाई देती हैं। मानव की स्थूल दृष्टि से कहीं अधिक इस सूक्ष्म पक्ष को कैमरा पकड़ सकता है। कुछ चित्रों में उनके चक्रों पर भिन्न देवी-देवता दिखाई दिए हैं।

प्रकृति चैतन्य लहरियों से अत्यन्त प्रभावित होती है। लागोस में एक पूजा के समय एक इतना भयानक तूफान और वर्षा आई कि ग्रामीण लोग वर्षा के डर से घबरा गए। सहजयोग संगीत कार्यक्रम के लिये शाम का समय निश्चित किया गया था, परन्तु तूफान में कोई कमी नहीं आ रही थी। श्रीमाताजी ने तूफान को चैतन्य लहरियाँ दीं और आधे घण्टे में आकाश साफ हो गया। वे बताती हैं कि चैतन्य लहरियों में अन्तर्जात विवेक है जो सर्वव्यापक चेतना से सम्बन्ध जोड़ता है। अतः आप जब इससे जुड़ जाते हैं तो प्रकृति के सभी तत्व आपके लिये कार्य करने लगते हैं।

नवम्बर 1994 में इस्तम्बुल की यात्रा के समय में वर्षा न होने के कारण शहर में पानी की अत्यन्त कमी थी। तुर्की के योगियों ने श्रीमाताजी से प्रार्थना की। श्रीमाताजी ने समस्या को चैतन्य लहरियाँ दीं और अगली प्रातः वहाँ मूसलाधार वर्षा होने लगी जो तीन-चार दिन तक चलती रही।

जब भी वे किसी नई जगह पर जाती हैं प्रकृति अत्यन्त उत्तेजित हो उठती है। यदि वहाँ गर्मी हो तो तापमान एकदम गिर जाता है और अत्यधिक ठण्ड हो तो तापमान बढ़ जाता है। प्रायः सुखद फुहार उनका स्वागत करती है।



17 : श्री कल्की

श्रीमाताजी का जन्म एक बुधवार को हुआ और 2011 के पहले चतुर्थक में (पहली तिमाही में) अपने जन्मदिवस के कुछ सप्ताह पूर्व, 23 फरवरी 2012 में, बुधवार को ही अपने पार्थिव निवास का उन्होंने त्याग किया।



अपने आखरी दम तक वह इस संसार के कल्याण के लिये कार्य कर रही थी। श्री माँ का पुणे का निवासस्थान 'प्रतिष्ठान' उनकी निजी अधिकारिक वास्तु थी। एक माह पूर्व ही इस वास्तु को सहजी सामूहिकता को उपहार में देकर माँ ने उन्हें आशीर्वाद दिया। क्रिसमस तथा नववर्ष के समय श्रीमाताजी जिनोवा, इटली में थी। फिर एक बार न्यूमोनिया होने से उन्हें जिनोवा के रुग्णालय में भर्ती किया गया। इस धरातल पर उनका जीवन प्रयोजन पूरा हो गया था और विश्व में अधिक विशाल प्रयोजन निरन्तर चालू रखने का समय आया था। उनके कमरे में उनके जो बच्चे थे, उनकी तीव्र इच्छा माँ की आत्मा को धरती छोड़कर नहीं जाने देगी इसलिये २३ की सुबह श्री माँ ने अस्पताल के कर्मचारी और अपने परिवार को कमरा छोड़ जाने के लिये कहा।

श्री माँ को किसी चीज़ की जरूरत पड़ेगी इसलिये कुछ घंटों बाद एक

परिचारिकाने उनके कमरे में झांक कर देखा। और उसने जो कुछ देखा, उससे जैसे वह स्तब्ध, मंत्रमुग्ध हो गयी। वह कमरा घनी धुंध से भरा हुआ था। उस धुंध से हाथी के मस्तकवाला एक बालक (श्रीगणेश) प्रकट हुआ। वह बालक उस परिचारिका को कमरे में प्रवेश करने नहीं दे रहा था। जब तक उस परिचारिकाने अस्पताल के कर्मचारियों को बुलाया तब तक श्रीमाताजी ने अपने पार्थिव शरीर का त्याग किया था।

इस वार्ता से उनका परिवार और सहजयोगी बच्चे निराधार हो गये। श्रीमाताजी को श्रद्धांजलि अर्पित करने हजारों लोग कबेला में झुंडों में आये। 27 तारीख को उनके पार्थिव शरीर को हवाई जहाज़ से निर्मल धाम, दिल्ली में लाया गया। निर्मल धाम उनके विश्राम का अन्तिम स्थान था। श्रीमाताजी ने पृथ्वी ग्रह पर अवतरण लेकर सहजयोगियों का उद्धार किया था इसलिये दुनिया के कोने कोने से लाखों सहजपुत्र अपनी कृतज्ञता प्रकट करने के लिये वहाँ सम्मिलित हो गये थे। गहरी हृदयस्पर्शी पूजा से उनके अंतिम संस्कार के विधि किये गये। उन्हें लाल रंग की साडी पहनायी गयी थी क्योंकि देवी सदैव सुहागन के रूप में सदा के लिये छोड़कर जाती है। संध्या समय के पूर्व, जब सूर्यदेवता ने उनके चरणकमलों को स्पर्श कर उन्हें वंदन किया तब उनके पार्थिव शरीर को भूमिमाता को प्रत्यर्पित किया गया। यद्यपि उनकी प्राणचेतना उनके देह को छोड़कर चली गयी थी तथापि उनके पार्थिव शरीर के अवशेषों से चैतन्य लहरें प्रपात के समान धुंआधार बह रही थी क्योंकि पंचमहातत्व उन लहरों से भारित हो गये थे। एक एक सहजपुत्र उन चैतन्य लहरों से पूरी तरह भीग गया था।

अपनी अत्यंत प्रिय माता के निधन पर उनके बच्चों के हृदय विदीर्ण हो गये थे। वास्तव में यह एक ऐसी क्षति थी कि जिसे संसार सहन नहीं कर सक रहा था। ऐसा लगता है कि ऐसे क्षण की श्री माँ ने पूर्वकल्पना की थी। इस के लिये अपने पूर्वकालीन भाषणों में उन्होंने अपने बच्चों को पहले से ही तैयार कर के रखा था। उन्होंने अपने भाषणों में स्पष्ट किया था कि श्रीमाताजी तो कोई पार्थिव शरीर थी ही

नहीं। वह तो नित्य शाश्वत पवित्र आत्मा थी, परमात्मा की सर्वव्यापी प्रेमशक्ति थी। श्रीमाताजी अपने बच्चों में कुण्डलिनी के रूप में प्रतिबिंबित है। बच्चे अपनी कुण्डलिनी के द्वारा उनसे संबंध स्थापित कर सकते थे।

अनेक बार उन्होंने खेद प्रकट करते हुये कहा था, 'जब मैं मेरे मानव रूप में हूँ तो वे (सहजयोग) मुझे विराट रूप में देखना चाहते हैं। परंतु जब मैं विराट रूप धारण करूंगी तो वे मेरे शरीर रूप की खोज करेंगे। निराकार तथा साकार की माया अंतहीन है। परंतु निराकार को साकार होना सदैव संभवनीय है।'

अगर हम अपनी कुण्डलिनी पर श्री माँ की अनुभूति लेंगे तो हम जान लेंगे कि क्षणभर के लिये भी वह हमसे दूर नहीं है। उनका विराट रूप और कुछ नहीं, करुणा की शक्ति है। जैसे हम करुणामय बनेंगे वैसे ही हमारे शरीर की नस-नस में हमें उनकी अनुभूति होगी। उनकी करुणा का महासागर उनके श्री कल्कि के दसवे अवतरण में उदित हुआ है।

क्या उन्होंने हमें स्मरण नहीं दिलाया कि श्री कल्कि का कोई चेहरा नहीं है? ज्यू परम्परा के मसीहा का भी कोई चेहरा नहीं है।

जब हम हमारे मतमतान्तरों की भिन्नता पर मात कर देंगे, जैसे करुणा-अनुकम्पा की वृद्धि होगी और एक सामूहिक शरीर में हम एकरूप, अखण्ड हो जाएंगे तब हम श्री कल्कि के रूप में उनके सान्निध्य का बोध अधिक शक्ति से करने में समर्थ होंगे। अपनी प्रियतम माता के लिये यह सबसे महान आदरांजलि होगी। इस आन्तरिक रूपान्तरण से श्रीमाँ का मधुर सुगंध आने वाली पीढ़ियाँ हमसे प्राप्त करेंगी और जिस प्रकार स्वर्ग में होता है उसी प्रकार इस धरती पर उनकी इच्छा के अनुसार ही सबकुछ किया जाएगा।

“आपकी समझ में आना चाहिये कि यद्यपि मेरा भौतिक (शारीरिक) अस्तित्व यहाँ, इस स्थान पर है तथापि मैं यत्र तत्र सर्वत्र हूँ। और इस वास्तवता का भी आकलन होना चाहिये कि यह शरीर भी एक असत्य रूप दर्शन है।”- श्रीमाताजी

18 : परिशिष्ट

श्री गोर्बाचेव्ह को लिखा गया एक पत्र - 21 ऑगस्ट 1990

भावी सार्वभौमिक व्यवस्था सम्बन्धी मेरी विनम्र योजनाएँ :

‘सामूहिक चेतना’ के ज्ञान को जब सहजयोग स्थापित कर लेगा तो उसके पश्चात् व्यक्त और समाज के परिवर्तन के लिये ये मेरे विचार हैं। ‘सामूहिक चेतना’ एक अवस्था है, जिसे मानव आत्मसाक्षात्कार के माध्यम से आन्तरिक परिवर्तन के परिणामस्वरूप प्रदान करता है। वह परमात्मा के प्रेम की सर्वव्यापक शक्ति का भी अनुभव करता है और परिणामस्वरूप व्यक्ति पूरे विश्व को एक राष्ट्र के रूप में देखता है। मानव और उसकी भिन्न विचारधाराओं को वह एक सत्य के रूप में देखता है और इस प्रकार वह एक सच्चे सार्वभौमिक परिदृश्य का विकास करता है।

मुझे विश्वास है कि आप ही वे व्यक्ति हैं जिसमें यह दृष्टि है और आप ही हमारे सामूहिक भविष्य की योजना बना सकते हैं। सामूहिक चेतना की वह अवस्था जिसके सम्बन्ध में मैं कह रही हूँ, हमें सार्वभौमिक सरकार के लक्ष्य की प्राप्ति के लिये शक्ति एवं विवेक प्रदान करेगी। चेतना की इस अवस्था के माध्यम से हम सहज में ही निम्नलिखित विकास कर सकते हैं :

1) राजनैतिक प्रणाली जिसके द्वारा निर्णय लेने में प्रभावशाली सहयोग सुगमतापूर्वक प्राप्त हो जाएगा जोकि व्यक्तिगत स्वार्थों से ऊपर उठकर सत्य के नियमों के अनुरूप होगा।

2) वस्तु विनिमय प्रणाली पर आधारित मानव उपभोग की आवश्यक वस्तुओं का प्रबन्ध करने वाली संतुलित अर्थव्यवस्था। एक वास्तविक विश्व व्यवस्था जो वितरण के उचित अनुपात एवं माँग और पूर्ति के नियमानुरूप मूल्यांकन करने की कार्यप्रणाली प्रदान करेगी और इसका सबसे महत्वपूर्ण पक्ष

इसका सच्चा मानवीय आधार होगा।

3) धर्मपारायण और श्रेष्ठ मूल्यों पर आधारित समाज प्रणाली का विकास बिना किसी समस्या या असामंजस्य के किया जा सकता है, क्योंकि सामूहिक चेतना से हर व्यक्ति केवल तभी संतुष्ट हो सकता है जबकि पूर्ण सामूहिकता संतुष्ट हो।

4) पृथ्वी माँ और पर्यावरण सम्बन्धी समस्याओं का ध्यान रखते हुए मशीनों द्वारा बनाई तथा हस्तनिर्मित वस्तुओं में सन्तुलन किया जाना चाहिये। यदि अधिक कलात्मक वस्तुएं बनाई जाएंगी तो उन पर कम पदार्थ लगेगा। क्योंकि लोग इन कलात्मक वस्तुओं को सुरक्षित रखना चाहेंगे।

5) कामुकता एवं लालच आदि मानवीय दुर्बलताओं से प्रोत्साहित तथा विकास को बढ़ावा देने की अपेक्षा परोपकारिता के नियमों के अनुसार आवश्यक तथा सर्वोच्च मानवीय आवश्यकताओं को पूरा करने की तकनीकी प्रणाली को सच्चे परोपकारी वैज्ञानिक कार्यान्वित कर सकते हैं।

6) स्वभाव से परोपकारी संस्कृतियों की सुरक्षा करने के लिये और सभी जातियों एवं संस्कृतियों में पारस्परिक सम्मान एवं सहजयोग को प्रोत्साहन देने के लिये एक विश्व प्रणाली बनाई जा सकती है।

7) बच्चों के लिये एक सहज शिक्षा प्रणाली बनाई जा सकती है और उन्हें अधिक सुहृदय, प्रगल्भ तथा अपनी भाषा के अतिरिक्त एक या दो अन्तर्राष्ट्रीय भाषाओं में कुशल बनाने पर ध्यान केन्द्रित किया जा सकता है।

8) परिपक्व सन्त स्वभाव और आत्मसंशोधन करने में समर्थशील तथा लचीले व्यक्तियों द्वारा संचालित प्रशासन प्रणाली बनाई जा सकती है।

ये आदर्शवादी विचार चाहे काल्पनिक और अव्यवहारिक प्रतीत होते हों, परन्तु मैंने अपने व्यक्तिगत अनुभव से पाया है कि सामूहिक चेतना की जिस चेतन

अवस्था का स्पर्श हम कर लेते हैं उसमें इन्हें कार्यान्वित कर लेना अत्यन्त सुगम है। सहजयोग में हमारे यहाँ पैंतालीस (अब एक सौ बीस से ज़्यादा) से भी अधिक देशों में हजारों योगी हैं और मैंने पाया है कि उनमें यह विचार भू-निम्न-स्तर पर भी सहज रूप से कार्यान्वित है। इस प्रकार चमत्कारिक वास्तविकता के प्रकाश में ये आदर्श ठोस सत्य बन गए हैं।

सहजयोग के द्वार सभी के लिये खुले हैं और सभी मानव सामूहिक चेतना प्रप्ति कर सकते हैं। समस्या केवल यह है कि व्यक्ति की इच्छा की स्वतन्त्रता का सम्मान होना आवश्यक है क्योंकि अन्ततः उसे सम्पूर्ण स्वतन्त्रता के क्षेत्र में प्रवेश करना होगा। ऐसे बहुत से लोग होंगे जो वास्तविकता में मोक्ष को न खोजें। परन्तु बाद में जब वे आत्मसाक्षात्कारी लोगों की भीड़ को सामूहिक चेतना का आनन्द लेते हुए देखें तो अपनी उच्च विकास प्रक्रिया को प्राप्त करने की उनकी भी इच्छा जागृत हो जाए। प्रकृति में सारी विकास प्रक्रिया इसी प्रकार घटित हुई है।

आत्मा ही वह शक्ति है जो पथ प्रदर्शन एवं संचालन करती है। हमारे अन्दर सामूहिक अस्तित्व ही हमारे चित्त में अपने को प्रकट करता है तथा हमें सामूहिक चेतन करता है। तब हम अपने तथा अन्य लोगों के सूक्ष्म चक्रों को अपनी अँगुलियों के सिरो पर महसूस करते हैं। एक बार उन्हें ठीक करने का ज्ञान पा कर हम अपनी शारीरिक, मानसिक, भावनात्मक और आध्यात्मिक समस्याओं का समाधान सुगमता से कर सकते हैं। इस प्रकार हम एक नये दिव्य समाज की सृष्टि कर रहे हैं जो अन्ततः सारी मानव रचित सामूहिक समस्याओं का निदान करेगा; चरित्रहीनता, दरिद्रता, हिंसा, भ्रष्टाचार, मानव की निजी विध्वंसशील आदतें जैसे शराब, नशाखोरी, पर्यावरण सम्बन्धी समस्यायें, आर्थिक शोषण एवं आक्रमकता, संकिर्ण राष्ट्रवादिता, धार्मिक रूढ़िवाद तथा युद्ध रूपी महान विपत्ति आधुनिक मानव की यह घातक बुराइयाँ हैं, क्योंकि तथाकथित मानवीय स्वतन्त्रता ने मानव को आँखें बन्द करके गहनतर अज्ञान तिमिर में कूद पड़ने की आज्ञा दे दी है।

अविलम्ब कार्यान्वित करने के लिये मेरे विनम्र सुझाव :

कामगारों को पत्तिदार बनाकर बड़े-बड़े कारखानों में उपभोक्ता वस्तुओं के उत्पादन का निजीकरण।

उपभोक्ता वस्तुओं का उत्पादन न करने वाले विशाल उद्योगों के लिये, तकनीकी, प्रशासन और पूँजी निवेश के क्षेत्र में विदेशी सहजयोग प्राप्त किया जाना चाहिये। सार्वभौमिक (ग्लोबल) नीति की घोषणा की जाए और सरकार सारे ताने-बाने (परिवहन, संचार संसाधन, ऊर्जा, जल, उद्यमी झगड़ों में मध्यस्थता एवं समझौते) के सुधार पर ध्यान केन्द्रित करे।



भारत का संविधान - प्रकाशनार्थ विज्ञप्ति

गणतन्त्र दिवस के अवसर पर विदेशी संवाददाताओं ने भारतीय संविधान की रचना में डॉ. आंबेडकर की भूमिका को लेकर उत्पन्न हुए वर्तमान विवाद पर माताजी श्रीनिर्मलादेवी से साक्षात्कार किया।

श्रीमाताजी ने कहा, 'किसी एक व्यक्ति ने संविधान नहीं बनाया। मेरे पिता स्वर्गीय प्रसादराव केशवराव साल्वे भी संविधान सभा के सदस्य थे। वे चौदह भाषाओं के ज्ञाता थे और उन्होंने कुरान का हिन्दी भाषा में अनुवाद किया। वे अल्प-संख्यक समुदाय के अकेले सदस्य थे, जिन्हें आम जनता ने निर्वाचित किया, वे अल्पसंख्यकों के टिकट पर नहीं आये। संविधान सभा के प्रभावशाली सदस्यों में कृष्णास्वामी अय्यर जैसे स्तम्भ भी थे। संविधानाचा का प्रारूप किसी एक व्यक्ति ने तैयार नहीं किया। मेरे पिता की तरह डॉ. आंबेडकर भी अल्पसंख्यक समिति में थे। वे सब भिन्न विचारधाराओं के लोग थे।'

संविधान सभा के सदस्यों के रूप में, निस्सन्देह उन्हें संविधान के प्रारूप को तैयार करने का अधिकार था। परन्तु उसमें किसी को भी श्रीराम और श्रीकृष्ण पर छींटाकशी करने का अधिकार नहीं। जब तक व्यक्ति सन्त न हों और उसमें वही गहन आध्यात्मिक सूक्ष्म दृष्टि न हो, दिव्य अवतरणों के प्रकटीकरण और उनके जीवन पर विचार कर पाना उसके लिये असम्भव है।

जिस प्रकार सन्त संविधान परिवर्तित नहीं कर सकते। उसी प्रकार श्रीराम और श्रीकृष्ण के विषय में कही सन्तवाणी को परिवर्तित करने का अधिकार संविधान के सदस्यों को भी नहीं है। उनके द्वारा किये गये इस प्रकार के किसी भी प्रयत्न को अनाधिकार चेष्टा कहा जाएगा। इस विश्व में दैवी विधान को अपने हाथों में ले लेने वालों पर कोई टोक नहीं है, परन्तु विश्वभर के लाखों लोगों की भावनाओं को ठेस पहुँचाने का अधिकार भी किसी को नहीं।

सन्तों ने जनता को पथभ्रष्ट करने वाले रीति-रिवाजों तथा पाप का जोरदार खण्डन किया तथा इसके उन्मूलन के लिये घोर परिश्रम किया, परन्तु अहंवंश अवतरणों के दोष नहीं खोजे, जिस प्रकार अहंवंश ये बुद्धिजीवी करते हैं। मैं सहमत हूँ कि इस तुच्छ बात का इतना हंगामा करके लोगों ने इसे अनावश्यक महत्त्व तथा प्रसिद्धि दी है। यह अत्यंत विवेकहीन, मूर्खतापूर्ण तथा भयानक कार्य है। किसी को पहेलियों में इन हानिकारक टिप्पणियों का ज्ञान न था और इनसे अवतरणों और उनके विशुद्ध ईश्वरत्व पर कोई अन्तर भी नहीं पड़ता।

इस सीमा तक इसका विज्ञापन विवेकहीनता थी, क्योंकि यह मद्यपान और परस्त्रीगमन की बुराई में आसक्त लोगों को औचित्य प्रदान करेगी। इतना ही नहीं, आने वाली नई पीढ़ी आदर्शविहीन होकर पश्चिमी हिप्पियों सम हो जाएगी या नशों की व्यसनी।

यह निर्णायक समय है जब हमें बच्चों का पथ प्रदर्शन करने के लिये विवेकशील लोगों की आवश्यकता है क्योंकि मूल्य-प्रणाली अत्यन्त भ्रष्ट होती चली जा रही है।

मूर्खतापूर्ण और महत्त्वहीन मुद्दों पर लोगों का परस्पर लड़ने के लिये इकट्ठा हो जाना तो मज़ाक बन गया है। काश कि वे हमारे समाज के दोषों को दूर करने के और चारित्रिक मूल्यों पर इसका पुनर्निर्माण करने के लिये तथा अपने प्रेममय सृष्टा को सम्मान एवं श्रद्धांजली अर्पण करने के लिये एकताबद्ध होते।



सर सी.पी.श्रीवास्तव को नॉईट (सामन्त) की उपाधि

टाईम्स ऑफ इंडिया समाचार सेवा के श्री.एल.के.शर्मा द्वारा लिखित
लन्दन, 9 जुलाई 1990

अन्तर्राष्ट्रीय समुद्रवर्ती संस्थान के पूर्व महासचिव सर सी.पी.श्रीवास्तव को विश्वपोत परिवहन में उनके योगदान के लिये बर्तानिया से मान्यता प्राप्ति हुई; महारानी ने उन्हें सम्माननीय (अवैतनिक) नॉईट (सामन्त) की उपाधि प्रदान की।

भारत की स्वतन्त्रता के पश्चात् सर श्रीवास्तव पहले व्यक्ति हैं, जिन्हें, 'सेंट माइकेल और सेंट जार्ज समप्रतिष्ठित शूरवीर नायक' की उपाधि से पुरस्कृत किया गया है। सरकार द्वारा दिये गए रात्रि भोज में उन्हें सम्मान चिह्न प्रदान किया गया, वहाँ उपस्थित परिवहन सचिव श्री.सैसिल पार्किन्सन ने अन्तर्राष्ट्रीय समुद्रवर्ती संस्थान के महासचिव के रूप में उनकी भूमिका की सराहना की। जिन अन्य लोगों को हाल में अवैतनिक सामन्त की उपाधि प्राप्त हुई है उनमें श्री रोनाल्ड रीगन और वॉयलीन वादक यहूदी मैनुहिन सम्मिलित हैं।

वर्ष 1974 में सर श्रीवास्तव पहली बार लंदन स्थित संयुक्त राष्ट्र अधिकरण (एजेन्सी) अन्तर्राष्ट्रीय समुद्रवर्ती संस्थान में चुने गये। अन्तर्राष्ट्रीय समुद्रवर्ती संस्था की सभा ने स्वीडन में विश्व समुद्रवर्ती विश्वविद्यालय, जिसकी शाखायें भिन्न देशों में हैं, इटली में एक अन्तर्राष्ट्रीय समुद्रवर्ती परिषद और माल्टा में अन्तर्राष्ट्रीय समुद्रवर्ती विधि संस्थान की स्थापना में उनकी पथ प्रदर्शक भूमिका की सराहना की।

सर श्रीवास्तव का राजनैतिक कमाल यह था कि उन्होंने संस्था को कभी विवादों में नहीं फँसने दिया। उन्होंने इस संवाददाता को बताया कि उनका सर्वाधिक संतोषदायी अनुभव यह था कि विकासशील और विकसित दोनों प्रकार के देशों ने उन पर विश्वास किया। पोत परिवहन के उच्च तकनीकी उद्यम होने के

कारण विकासशील देशों को विश्वपोत परिवहन में अपना हिस्सा बढ़ाने के लिये घोर परिश्रम करना पड़ा। उन्होंने कहा पिछले कुछ वर्षों में यह हिस्सा ६% से बढ़कर लगभग 25% तक पहुँच गया है।

सर श्रीवास्तव के अन्तर्राष्ट्रीय समुद्रवर्ती संस्था के महासचिव पद के लम्बे समय ने संस्था के विस्तार, सुरक्षित पोत परिवहन और स्वच्छ समुद्र के संस्था के लक्ष्य के लिये इसके नियमों और परम्पराओं की विश्वव्यापी स्वीकृति को देखा। विकासशील देशों को समुद्रवर्ती क्षेत्र में अधिक आत्मनिर्भर बनाने के लिये तकनीकी सहयोग के एक कार्यक्रम को कार्यान्वित कराने का श्रेय उनको जाता है। आजकल सर श्रीवास्तव समुद्रवर्ती विश्वविद्यालय के कुलपति हैं।

सम्मान और पुरस्कार सी श्रीवास्तव के लिये कोई नई बात नहीं है। उनका कमरा पुरस्कार पट्टियों और सम्मान पदकों से भरा हुआ है।

जिन देशों की सरकारों से उन्हें सर्वोच्च असैनिक पुरस्कार प्राप्त हुए उनमें पश्चिमी जर्मनी, मिश्र, स्वीडन, नार्वे, फ्रांस और पोलैंड सम्मिलित हैं। एक सरकारी अधिकार और वाणिज्य मंत्रालय में अवर सचिव के रूप में उन्होंने अपनी जीवन वृत्ति आरम्भ की।

मेरठ और लखनऊ में जिला प्रशासन में कुछ अवधि बिताने के बाद सर श्रीवास्तव पोत परिवहन महानिर्देशालय में भारतीय पोत परिवहन निगम के प्रथम मुख्य अधिकारी बने और निगम के विकासशील वर्षों में इसका पथ प्रदर्शन किया। राजकीय क्षेत्र के सफलतम उपक्रम की स्थापना में उनके योगदान के लिये वर्ष 1972 में उन्हें पद्मभूषण से पुरस्कृत किया गया।

पोत परिवहन निगम के दो कार्यकालों के मध्य उन्होंने श्री.लालबहादूर शास्त्री के नव निर्मित प्रधानमंत्री सचिवालय में सह सचिव के रूप में कार्य किया। लालबहादूर शास्त्री की मृत्यु के समय वे उनके साथ मॉस्को में थे।



सर्वाधिकार सुरक्षित

बिना पूर्व आज्ञा के इस पुस्तक के किसी भी भाग की प्रतिलिपि या किसी भी रूप में प्रसारण वर्जित है। कोई भी व्यक्ति अनधिकृत रूप से यदि इसका प्रकाशन करता है तो उस पर हानिपूर्ति का दावा किया जाएगा।

“जब आपको समझेगा कि मैं सगुण स्वरूप में अभी यहाँ हूँ, फिर भी मैं सब जगह हूँ। यह भी जान लेना आवश्यक है की ये शरीर भी मिथ्या स्वरूप है।”

- श्रीमाताजी



Visit us at www.sahajayoga.org to know more about "Sahaja Yoga"